

چاندنی رات
میں
سانپ

PDFBOOKSFREE.PK



کفن چور قاتل

چاروں طرف گہری خاموشی اور سناٹا تھا۔
 اس کی سمجھ میں نہیں آ رہا تھا کہ وہ اس مصیبت سے کیسے باہر نکلیں
 گے۔ اندھیرے میں اس نے غور سے آس پاس دیکھا۔ وہاں انہیں کوئی نظر
 نہ آیا۔ اس نے اپنی ساتھی سے پوچھا۔
 ”ہمیں یہاں کون لایا تھا؟“

اس کی ساتھی جولی نے سرگوشی میں کہا۔
 ”جو کوئی بھی ہمیں یہاں لایا تھا اس نے ہمارے ساتھ دھوکہ کیا
 ہے۔ مگر اب ہمیں ہر حالت میں یہاں سے باہر نکلنا ہے۔ مگر خدا کے لئے
 آواز مت نکالو۔ بات مت کرو۔ اب ہم صرف اشاروں سے بات کریں
 گے۔“

کیٹی نے سر ہلا کر اشارہ کیا کہ ایسا ہی ہوگا۔
 جولی سانگ نے ملوٹ بٹ کی انتڑیوں کو غور سے دیکھا۔ یہ اسے بہت
 بڑے بڑے پرنا لے معلوم ہو رہے تھے جو ادھر سے ادھر چلے گئے تھے۔
 جولی سانگ نے اوپر ایک سوراخ کی طرف اشارہ کیا۔ کیٹی نے بھی اس
 سوراخ کو دیکھا۔ اس سوراخ میں سے سبز رنگ کی ہلکی ہلکی روشنی اندر
 آ رہی تھی۔ جولی سانگ نے اپنے کان پر انگلی رکھ کر اشارے میں بتایا کہ یہ

اس بت کا کان ہے اور ہمیں اس کان میں سے باہر نکلنے کی کوشش کرنی ہوگی۔

بولی ساگ نے پتھر کی انتڑیوں پر چڑھ کر اوپر کی طرف پکنا شروع کر دیا۔ ملوخ بت خلائی لمبوں کی توانائی کے نشے میں مدہوش تھا۔ اسے کوئی خبر نہیں تھی کہ اس کے پیٹ کے اندر کیا ہو رہا ہے۔ جولی ساگ کے پیچھے پیچھے کبھی بھی بت کی انتڑیوں پر رینگ رینگ کر اوپر چڑھ رہی تھی۔ آگے بت کے پیچھے آگے۔ یہ بھی پتھر کے تھے اور بت بڑے غبارے کی طرح پھولے ہوئے تھے۔ جولی ساگ آگے بڑھتے ہوئے کبھی کو اشارے کرتی جا رہی تھی۔ کبھی ان اشاروں کی مدد سے جولی ساگ کے پیچھے پیچھے رینگ رہی تھی۔ انتڑیوں پر سے ہوتی ہوئی جولی ساگ ملوخ بت کے سنگین پیچھے پیچھے آگے بڑھ رہی تھی۔ دونوں چھوٹے سے کیڑوں کی طرح لگ رہی تھیں جو کسی بڑے پتھر پر رینگتے جا رہے ہوں۔

جولی ساگ اور کبھی کو ملوخ بت کے کان کے سوراخ تک پہنچنے کیلئے ایک گھنٹہ لگ گیا۔ کان کا گول سوراخ انہیں ایک غار کے منہ کی طرح لگ رہا تھا جس میں سے ہال کمرے میں پھیلی ہوئی ہلکی روشنی اندر آ رہی تھی۔ کان کا سوراخ ان دونوں کو اس لئے بھی بڑا لگ رہا تھا کیونکہ وہ خود بت چھوٹی تھیں۔ سب سے پہلے جولی ساگ ملوخ بت کے کان میں سے باہر نکلی۔ اس کے ساتھ ہی کبھی بھی باہر آئی۔ وہ بت چھوٹی چھوٹی تھیں۔ انہوں نے نیچے دیکھا تو انہیں ایسا لگا جیسے وہ کسی پہاڑ کی چوٹی پر

کھڑی ہیں۔ وہ اب بھی بول نہیں رہی تھیں۔ جولی ساگ نے اشارہ کیا کہ ہم بت کے پیچھے سے رینگ کر نیچے جائیں گے۔

چنانچہ وہ ملوخ بت کے پیچھے آگئیں۔ یہاں چھوٹے چھوٹے پتھر باہر کو ابھرے ہوئے تھے۔ وہ دونوں ان پتھروں کو پکڑتیں 'پاؤں رکھتی نیچے اتر آئیں۔ زمین پر آتے ہی وہ دیوار کے ساتھ لگ کر ہال کمرے کے دروازے کی طرف دوڑنے لگیں۔ ان کی رفتار کسی چوہے سے بھی کم تھی۔ انہیں ملوخ بت کے ہال کمرے سے نکلنے کے لئے دس منٹ لگ گئے، ملوخ بت ابھی تک مدہوش تھا کیونکہ اس کے سارے جسم میں خلائی توانائی ابھی اتنی بھری ہوئی تھی کہ وہ ایک گھنٹے تک مدہوش رہ سکتا تھا۔ اسی مدہوشی کے لئے ملوخ بت نے گارٹن کو کہا تھا کہ وہ اس کے لئے دو خلائی عورتیں تلاش کر کے لائے۔

جولی ساگ اور کبھی ہال کمرے سے باہر سرنگ میں آگئیں۔ یہاں اگرچہ اندھیرا تھا مگر خلائی مخلوق ہونے کی وجہ سے وہ دونوں اندھیرے میں بھی اچھی طرح سے دیکھ رہی تھیں۔ جولی ساگ سرنگ میں آگے آگے دوڑ رہی تھی۔ کبھی اس کے پیچھے تھی۔ جب وہ کافی دور تک دوڑتی گئیں تو تھک گئیں اور دیوار کے ساتھ لگ کر ہانپنے لگیں۔ ذرا سانس درست ہوا تو کبھی نے کہا۔

"جولی! اس سرنگ سے نکلنے کا ایک راستہ ہے جو ایک کنوئیں میں سے اوپر جاتا ہے۔ نقلی مہر مجھے وہیں سے یہاں لایا تھا۔"

جولی ساگ نے ہاریک آواز میں جواب دیا۔

”لیکن کیٹی، ہمیں پراسرار کوٹھڑی میں جو صندوقچی ہے، وہاں سے لال موتی بھی اپنے ساتھ لے جانا ہے۔ مجھے یقین ہے کہ اس موتی کی مدد سے تمہیں سانگ اچھا ہو جائے گا اور مجھے وہ موتی دلہن کی لاش کو جا کر دینا ہے۔ دلہن کی لاش نے وعدہ کیا تھا کہ اگر میں اسے لال موتی لادوں تو وہ میرا سوال پورا کر دے گی۔ اب یہاں آئے ہیں تو ہمیں لال موتی لے کر ہی چلنا ہوگا۔“

کیٹی بولی۔ ”یہ تم نے ٹھیک کہا ہے جولی سانگ! مجھے اس غار کا راستہ آتا ہے جہاں لال موتی والی کوٹھڑی ہے۔“

جولی سانگ بولی۔ ”وہ جگہ میں نے بھی دیکھی ہے۔ اس نقلی عنبر نے ہمیں اسی جگہ لے جا کر چھوٹا کیا تھا اور پھر اس منحوس بت کے پیٹ میں ڈال دیا تھا۔“

کیٹی آہستہ سے کہنے لگی۔

”وہ نقلی عنبر جا دو گر کہیں ہماری باتیں نہ سن رہا ہو۔“

جولی نے کہا۔ ”سننا ہے تو سننا رہے۔ اب جو ہوگا دیکھا جائے گا۔ آؤ میرے ساتھ۔“

جولی سانگ جو نہی وہاں سے چلنے لگی، اس کا ہاتھ دیوار میں سے باہر کو نکلی ہوئی کھوپڑی کو چھو گیا۔ جولی سانگ وہیں رک گئی۔ اس نے کیٹی کو بھی روک لیا اور کہا۔

”کیٹی! یہ کسی مردے کی کھوپڑی ہے۔ کیوں نہ اس سے مشورہ کیا جائے۔ یہ اسی زمین دوز دنیا کا مردہ ہے۔“

کیٹی بولی۔ ”کو شش کر کے دیکھو۔“

جولی سانگ نے دیوار میں سے ذرا باہر کو نکلی ہوئی کھوپڑی کے ساتھ اپنی انگلی لگا دی اور آہستہ سے کہا۔

”اے مردے کی کھوپڑی! کیا تو مجھ سے بات کرے گا؟“ کھوپڑی کی دھیمی خشک آواز آئی۔

”کیا بات ہے جولی! میں تمہاری آواز سن رہا ہوں۔“

جولی سانگ نے کہا۔ ”کیا تم ہم دونوں کو پھر سے بڑا کر سکتے ہو۔“

مردے کی کھوپڑی کی آواز آئی۔

”جولی سانگ! میرے پاس یہ طاقت نہیں ہے لیکن میں تمہیں اتنا بتا سکتا ہوں کہ یہاں سے تھوڑی دور ساتھ والی غار میں ایک کوٹھڑی ہے۔ اس کوٹھڑی میں ایک صندوقچی ہے۔“

جولی سانگ بولی۔ ”ہاں! میں نے وہ صندوقچی دیکھی ہے۔ اسی کے کھولنے سے تو ہم چھوٹی ہو گئی تھیں۔“

کھوپڑی نے کہا۔ ”پھر اس کے دوبارہ کھولنے سے تم دوبارہ بڑی ہو جاؤ گی۔“

جولی سانگ نے کہا۔

”وہ جا دو گر کہاں ہے جس نے ہمیں دھوکے سے یہاں لا کر بت کے پیٹ میں ڈال دیا تھا۔ کہیں وہ ہمارے مقابلے پر تو نہیں آجائے گا۔“

کھوپڑی نے کہا۔ ”وہ جا دو گر گار شنی تھا۔ وہ مر چکا ہے۔ بلوٹھ دیوتا نے اسے ہلاک کر ڈالا ہے۔“

جولی سانگ اور کیٹی کو بڑی خوشی ہوئی۔ کیٹی نے اپنی باریک آواز میں پوچھا۔

کیٹی نے کہا: "نہیں۔ وہ گہری نیند سو رہا ہے۔ شاید وہ رات بھر سو تا رہے گا۔ تم جتنی جلدی ہو سکتے یہاں سے نکل جاؤ۔"

جولی سانگ نے کھوپڑی کا شکر یہ ادا کیا اور کیٹی کو لے کر پر اسرار کوٹھڑی کی طرف بڑھی۔ اندھیرے غار میں راستہ تلاش کرتے اور آہستہ آہستہ چلنے کی وجہ سے انہیں کافی دیر لگ گئی۔ آخر وہ اس غار میں پہنچ گئیں۔ جہاں غار آگے جا کر بند ہو جاتی تھی۔ دیوار کے ساتھ لٹکتا ہوا کنڈا دیکھ کر کیٹی نے کہا۔

"یہی وہ کنڈا ہے جس کو کھینچنے سے کوٹھڑی کا دروازہ کھل جاتا ہے۔"

جولی سانگ نے کہا۔ "کنڈا ہم سے کافی اونچا ہے۔ اس کو کس طرح سے کھینچیں۔"

کیٹی بولی۔ "میں تمہارے کندھوں پر کھڑی ہو کر اس کو کھینچنے کی کوشش کرتی ہوں۔"

فورا جولی سانگ دیوار کے ساتھ لگ کر کھڑی ہو گئی۔ کیٹی اس کے کندھوں پر چڑھ کر کھڑی ہو گئی۔ مگر کنڈا اب بھی اس سے دو تین فٹ بلند تھا۔ جولی سانگ نے نیچے سے آواز دی۔

"کیٹی! اچھل کر کنڈے کو پکڑ لو۔"

کیٹی نے ایسا ہی کیا۔ وہ اچھلی اور اس کا ہاتھ کنڈے پر جا پڑا اور وہ کنڈے کے ساتھ لٹکتے لگی۔ اس کے بوجھ سے کنڈا نیچے ہو گیا اور فورا دیوار میں ایک گڑگڑاہٹ کے ساتھ شکاف پڑ گیا۔ یہ شکاف ایک چھوٹے سے دروازے کی شکل کا تھا۔ جولی سانگ اور کیٹی اندر داخل ہو گئیں۔ کوٹھڑی میں وہی سبز روشنی تھی اور درمیان میں پتھر پر صندوقچی پڑی تھی۔ کیٹی نے کہا۔

"یہی وہ صندوقچی ہے جولی"

دونوں چونکے چھوٹی تھیں اس لئے صندوقچی انہیں ایک بہت بڑے صندوق کی طرح لگ رہی تھی۔ اس کا طریقہ انہوں نے یہ نکالا کہ اب کیٹی صندوقچی کے کنڈے کے نیچے کھڑی ہو گئی اور جولی سانگ اس کے کندھوں پر کھڑی ہو گئی۔ اس نے دونوں ہاتھ اوپر اٹھائے اور صندوقچی کے کنڈے کو کھول دیا۔ پھر پوری طاقت خرچ کر کے صندوقچی کے ڈھکن کو پیچھے پھینک دیا۔ صندوقچی کے کھلنے ہی اس میں سے کالے رنگ کا دھواں بادل کی طرح نکلا اور اس دھواں کے بادل نے کیٹی اور جولی سانگ کو اپنی لپیٹ میں لے لیا۔ جب دھواں ہٹا تو جولی سانگ اور کیٹی دونوں بڑی ہو چکی تھیں۔

انہوں نے اپنے پورے سائز کے جسم کو دیکھا تو بے حد خوش ہوئیں۔ جولی سانگ نے صندوقچی میں جھانکا۔ اس کے اندر سرخ رنگ کا ایک موتی پڑا تھا۔ اس نے جلدی سے اٹھا لیا اور جیب میں رکھتے ہوئے کیٹی سے کہا۔

”لال موتی میں نے اٹھا لیا ہے۔ اب فوراً یہاں سے بھاگو اور وہ راستہ تلاش کرو جو کنوئیں میں سے ہو کر اوپر شہر کے جنگل میں جا نکلتا ہے۔“

اب وہ بڑی ہو گئیں تمہیں اور تیز تیز چل سکتی تھیں۔ کیٹی نے غار میں دوڑنا شروع کر دیا۔ دونوں نے دوڑتے ہوئے غار کو پار کیا۔ اس کے آگے ایک چھوٹی سی اندھیری سرنگ دائیں طرف کو جاتی تھی۔ کیٹی نے اس موڑ کو پہچان لیا اور بولی۔

”یہی سرنگ کنوئیں کو جاتی ہے جولی۔“

”تو پھر چلو۔“

اور انہوں نے اس تنگ و تاریک سرنگ میں بھاگنا شروع کر دیا۔ دوڑتے دوڑتے آخر وہ کنوئیں میں آگئیں۔ یہاں پتھر کا زینہ اوپر کنوئیں کے منہ تک جاتا تھا۔ دونوں بیڑھیاں چڑھ کر کنوئیں کے منہ تک آگئیں کنوئیں کا منہ پتھر کی بھاری سل سے بند تھا۔ لیکن اب جولی ساگ اور کیٹی بڑی تھیں اور ان کے پاس ان کی طاقت موجود تھی۔ انہوں نے پتھر کی سل کو پرے ہٹا دیا اور کنوئیں سے باہر نکل آئیں۔

جنگل میں شام ہو رہی تھی۔ تازہ اور ٹھنڈی ہوا میں آکر انہیں بڑی خوشی محسوس ہوئی۔ کیٹی نے کہا۔

”لال موتی ایک بار پھر دیکھ لو۔“

جولی ساگ نے موتی کو جیب سے نکال کر دیکھا۔ جب اس کی تسلی ہو گئی کہ لال موتی اس کے پاس موجود ہے تو انہوں نے پتھر کی سل سے

کنوئیں کا منہ دوبارہ بند کر دیا اور شہر کی اس سرائے کی طرف چلیں جہاں بوڑھا تمبیو ساگ ان کے انتظار میں بے حد پریشان بیٹھا تھا۔ جولی ساگ اور کیٹی کی اسے پہلے ہی خوشبو آئی۔ وہ بہت خوش ہوا۔ جولی ساگ اور کیٹی نے جب اسے بتایا کہ جو غبر وہاں سرائے میں آیا تھا وہ نقلی غبر تھا تو تمبیو ساگ بولا۔

”میرا دل پہلے ہی کہہ رہا تھا کہ کوئی گزیر ضرور ہے۔ اس کے جسم سے غبر کی خوشبو بھی نہیں آ رہی تھی۔ کیا تم لال موتی لائی ہو۔“

جولی ساگ نے اسے لال موتی دکھایا تو تمبیو ساگ اپنا بوڑھا سر

ہلاتے ہوئے بولا۔

”اب جلدی سے اس لال موتی کو دلہن کی لاش کے پاس لے جاؤ تاکہ مجھے بھی اس بڑھاپے سے نجات ملے۔ میں تو سخت کمزور ہو گیا ہوں۔“

جولی ساگ نے اسے تسلی دی اور کہا۔

”اب تم دونوں یہاں اطمینان سے بیٹھو۔ میں دلہن کی لاش کے پاس جاتی ہوں۔“

کیٹی کہنے لگی۔ ”کہیں ایسا نہ ہو کہ پھر کوئی جادوگر تمہاری یا ناگ ماریا کی شکل بدل کر ہمارے پاس آجائے۔“

جولی ساگ بولی۔ ”اگر کوئی نقلی ناگ ماریا آجائے تو یہ یاد رکھنا کہ ان کے ساتھ تمہیں کہیں نہیں جانا ہوگا بلکہ میرے آنے تک ان کو

بھی اسی جگہ بٹھائے رکھنا۔ اول تو اب کوئی نقلی غبر ناگ نہیں آئے گا۔ وہ جادوگر مردکا ہے جس نے غبر کا روپ بدلا تھا۔“

کیا میرا بھائی تھیو ساگک پھر سے جو ان ہو گیا ہے؟ کیا اسے غیر قدرتی
بڑھاپے سے نجات مل گئی ہے؟
”ہاں۔“ لاش بولی ”جو تم چاہتی تھیں وہ ہو گیا ہے۔ اب واپس چلی
جاؤ۔“

جولی ساگک باؤلی سے باہر آگئی۔ اس نے اسی وقت رات کے
اندھیرے میں واپس چلنا شروع کر دیا۔ ساری رات اور سارا دن وہ جنگل
اور پہاڑوں میں چلتی رہی۔ دوسرے دن رات کے بارہ بجے وہ سرائے میں
پہنچی تو تھیو ساگک اور کیٹی جلدی سے باہر آگئے۔

اپنے بھائی تھیو ساگک کو پھر سے جو ان دیکھ کر جولی ساگک بے حد
خوش ہوئی۔ تھیو ساگک نے اپنی بہن کو گلے لگا لیا اور بولا۔
”ہمیں تمہاری خوشبو آگئی تھی۔“
کیٹی مسکرا رہی تھی۔ بولی۔
”اور ہم تمہارا استقبال کرنے نکل آئے۔“
جولی ساگک نے کہا۔

”دلہن کی لاش کو جب میں نے لال موتی دیا تو اس نے کہہ دیا کہ
جاؤ تمہارے دل کی مراد پوری ہو گئی ہے۔ میں نے پوچھا کیا میرا بھائی پھر
سے جو ان ہو گیا ہے۔ لاش نے کہا۔ جو تم چاہتی ہو وہ ہو گیا ہے۔ مجھے کچھ
یقین آیا مگر دل میں شک موجود تھا۔ اب تھیو ساگک کو دیکھ کر میرا دل باغ
باغ ہو گیا ہے۔“

کیٹی اور تھیو ساگک نے جولی ساگک کو ساتھ لیا اور سرائے کی

یہ کہہ کر جولی ساگک دلہن کی لاش والی باؤلی کی طرف روانہ ہو گئی۔
دو دن اور ایک رات کے ستر کے بعد جولی ساگک کی لاش مندر کی
باؤلی میں پہنچ گئی۔ اس وقت ابھی آدھی رات نہیں ہوئی تھی۔ اور باؤلی
میں دلہن کی لاش آدھی رات کو پانی کی سطح پر آئی تھی۔

جولی ساگک باؤلی کے باہر بیٹھ گئی اور آدھی رات کا انتظار کرنے
لگی۔ جب آدھی رات گزر گئی تو جولی ساگک پتھر کا زینہ اترنے کے بعد
اندھیرے میں باؤلی کے پاس آکر بیٹھ گئی۔

تھوڑی دیر بعد پانی کی تاریک سطح پر بلبلے اٹھنے لگے۔ دلہن کی لاش
نیچے سے آ رہی تھی۔ اور پھر دلہن کی لاش پانی کی سطح پر آگئی۔ اس نے اسی
طرح سونے کے گننے پن رکھے تھے۔ دونوں ہاتھوں کی ہتھیلیاں کھلی
تھیں۔ پانی کی سطح پر آتے ہی دلہن کی لاش نے آواز دی۔ ”کیا تم نے میرا
سوال پورا کر دیا ہے؟“

جولی ساگک نے کہا۔ ”ہاں اسے دلہن! میں تمہارا لال موتی لے آئی

ہو۔“

دلہن کی لاش پانی کی سطح پر تیرتی ہوئی جولی ساگک کے قریب آگئی۔
لاش نے اپنا ہاتھ آگے بڑھایا۔ جولی ساگک نے لال موتی اس کی ہتھیلی پر
رکھ دیا۔ دلہن کی لاش نے لال موتی کو اپنی منہی میں بند کر لیا اور بولی۔
”تو نے میرا سوال پورا کیا۔ میں نے تیرے دل کی مراد پوری کر دی
ہے۔ جاؤ جو تم چاہتی ہو وہ ہو گیا ہے۔“

جولی ساگک نے پوچھا۔

کوٹھڑی میں آگئے۔ جولی ساگ نے کوٹھڑی میں آتے ہی پوچھا۔

”کوئی نقلی عنبر ناگ تو نہیں آیا تھا؟“

تھیو ساگ نے مسکرا کر کہا۔

”نہیں مگر کہیں تم تو نقلی جولی ساگ نہیں ہو؟“

جولی ساگ نے قہقہہ لگایا اور بولی۔

”تھیو ساگ بھیا! اگر میں نقلی جولی ساگ ہوتی تو تم بوڑھے تھیو

ساگ سے جوان تھیو ساگ کہہ ہی نہ بنتے“

کیٹی نے کہا۔ ”یہ تو ہے۔ ارے بھی تم تو بالکل اصلی جولی ساگ

ہو“

تھیو ساگ بھی چارپائی پر بیٹھ گیا اور کہنے لگا۔

اب سوال یہ ہے کہ ہمیں عنبر ناگ ماریا کی تلاش میں کدھر چلنا

چاہئے۔ کیونکہ ان کو تلاش کرنا بے حد ضروری ہے۔ کہیں ایسا نہ ہو کہ وہ

بھی کسی مصیبت میں پھنسے ہوئے ہوں۔“

کیٹی کہنے لگی۔ ”ہمیں ان کے بارے میں کچھ بھی معلوم نہیں کہ

وہ کہاں ہیں۔ ہم یہی کر سکتے ہیں کہ یہاں سے نیچے کی طرف روانہ ہو

جائیں اور جتنے شہر آئیں وہاں عنبر ناگ ماریا کا سراغ لگانے کی کوشش

کریں۔“

جولی ساگ نے کیٹی کے خیال کی تائید کرتے ہوئے کہا۔

”ہمیں ایسا ہی کرنا ہوگا۔ تو پھر اسی وقت یہاں سے روانہ ہو جاتے

ہیں۔“

تھیو ساگ بولا۔ ”یوں ہمارا اکیلے جانا اس لئے ٹھیک نہیں کہ ہمیں
راستوں کا علم نہیں ہے۔ بہتر یہی ہو گا کہ ہم کسی قافلے میں شریک ہو
جائیں۔“

کیٹی نے کہا۔ ”یہ بھی مناسب ہے۔ اب آرام کرتے ہیں۔ صبح
معلوم کریں گے کہ یہاں سے نیچے کی طرف قافلہ کب روانہ ہوگا۔“

یونہی باتیں کرتے کرتے رات گزر گئی۔ جب دن لگا تو تھیو ساگ نے

سرائے کے مالک کے پاس جا کر پوچھا کہ یہاں سے نیچے کی جانب قافلہ کب

جائے گا۔ سرائے کے مالک نے اسے بتایا کہ ایک قافلہ وہاں سے سارناٹھ

کی طرف اگلے روز صبح کے وقت روانہ ہونے والا ہے۔ تھیو ساگ نے

اسی وقت قافلے کے مالک سے بات کی۔ اسے ایڈوائس روپے دیئے اور

اپنے لئے قافلے میں تین گھوڑے مخصوص کروائے۔ دوسرے روز صبح

کیٹی جولی ساگ اور تھیو ساگ سارناٹھ جانے والے قافلے میں شامل

ہوئے اور قافلہ سارناٹھ کی طرف روانہ ہو گیا۔

سارناٹھ کا تاریخی مقام آج بھی وسطی ہندوستان میں شہر بنارس سے

بیس میل کے فاصلے پر موجود ہے۔ جس زمانے میں عنبر ناگ ماریا اور کیٹی

تھیو ساگ جولی ساگ سفر کر رہے تھے، وہ مہاتما بدھ سے پہلے کا زمانہ تھا

اور ہندوستان کے ملک میں آریا لوگ حکومت کرتے تھے۔ شہروں کے راجہ

ہوتے تھے جو شہر کی چار دیواری کے اندر بنے ہوئے قلعے اور محل میں رہتے

تھے۔ اس زمانے میں سارناٹھ ایک پرانا مندر تھا جہاں کالی ماما کی مورتی کی

پوجا ہوتی تھی۔ دس روز تک قافلہ تین ہزار سال پرانے ہندوستان کے

جنگلوں میں سفر کرتا سارناتھ پہنچ گیا۔

سارناتھ کے قریب ہی دریائے گنگا بہتا تھا۔ یہ ایک چھوٹا سا قصبہ تھا جو داراناسی شہر سے دو کوس یعنی اڑھائی میل کے فاصلے پر تھا۔ داراناسی شہر کا ایک راجہ تھا جس کا شاندار محل داراناسی شہر کی چار دیواری کی اندر واقع تھا۔ سرائے میں اترتے ہی تھیو سانگ، کیٹی اور جولی سانگ نے فضا کو سونگھا۔ فضا میں عنبر ناگ ماریا کی خوشبو بالکل نہیں تھی۔ تھیو سانگ کہنے لگا۔

اس کا مطلب ہے کہ اگر عنبر ناگ ماریا پر کوئی طلسم نہیں ہو چکا تو وہ اس شہر میں نہیں ہیں۔ مجھے تو ان کی خوشبو نہیں آ رہی۔“
کیٹی اور جولی سانگ نے بھی کہا کہ انہیں بھی عنبر ناگ ماریا کی خوشبو نہیں آ رہی۔ کیٹی نے کہا۔

”لیکن اس کے باوجود ہمیں یہاں کچھ دیر رہ کر عنبر ناگ ماریا کو ڈھونڈنا ہوگا۔ کیونکہ کچھ پتہ نہیں کہ وہ ہمیں کسی جگہ قید ہوں اور طلسم کی وجہ سے ان کے جسموں کی خوشبو ختم ہو گئی ہو۔“
جولی سانگ کہنے لگی۔

”وہ تو ظاہر ہے کہ ہمیں کچھ روز یہاں ہی ٹھہرنا ہوگا۔ میرا تو خیال ہے کہ ہم اس سرائے میں ٹھہر جاتے ہیں۔ ایک تو یہ سرائے دریا کے کنارے پر ہے۔ دوسرے شہر کی چار دیواری کے اندر نہیں ہے۔ چار دیواری کے اندر تو رات کو جب شہر کے دروازے بند کر دیئے جاتے ہیں تو ہمیں آنے جانے میں تکلیف ہوتی ہے۔“

”ٹھیک ہے ہم اسی سرائے میں ٹھہریں گے لیکن شہر میں جا کر چکر ضرور لگانا ہوگا۔“

تھیو سانگ یہ کہہ کر سرائے کے مالک کی ڈیوڑھی کی طرف گیا کہ ایک دو کوٹھڑیاں کرائے پر لے لے۔ سرائے کا مالک ایک ہندو تھا جس نے صرف دھوتی باندھ رکھی تھی، سر پر لمبی بودی تھی اور پیٹ باہر کو نکلا ہوا تھا۔ تھیو سانگ اس کے قریب گیا تو سرائے والے نے اسے غور سے دیکھا۔ اگرچہ تھیو سانگ اپنے لمبے کان اپنے بالوں میں چھپا کر رکھتا تھا لیکن ایسا معلوم ہوتا تھا کہ اس نے تھیو سانگ کے لمبے کان دیکھ لئے ہیں۔ تھیو سانگ نے بھی سرائے کے مالک کی نظر میں شک و شبہ دیکھ لیا تھا۔ مگر اس نے کوئی پردا نہ کی۔

”مجھے دو کوٹھڑیاں چاہئے“ تھیو سانگ نے قریب جا کر کہا۔

سرائے کا مالک بولا۔

”تمہارے ساتھ تمہاری بیوی ہے؟“

”نہیں“ تھیو سانگ نے کہا۔ ”میری دو بہنیں ہیں“

سرائے کا مالک چونکا۔ ”تم اپنی بہنوں کو لے کر قافلے کے ساتھ

کہاں پھر رہے ہو؟“

تھیو سانگ کو پہلے تو بڑا غصہ آیا کہ یہ کون ہوتا ہے ایسی باتیں

پوچھنے والا۔ مگر وہ چپ رہا۔ اس نے ذرا تلخ لہجے میں کہا۔

اگر تمہارے پاس کوٹھڑیاں خالی ہیں تو بتاؤ نہیں تو ہم کسی دوسری

سرائے میں چلے جاتے ہیں۔“

سرائے کا مالک جلدی سے کہنے لگا۔
 "ارے نہیں بھائی۔ دوسری سرائے میں جانے کی کیا ضرورت ہے۔
 دو کیا تم چار کوٹھڑیاں کرائے پر لے سکتے ہو۔"
 پھر اس نے ایک ملازم کو آواز دے کر کہا۔
 "ان کو جا کر دو کوٹھڑیاں کھول دو۔"
 تینوں ملازم کے ساتھ چلا گیا۔ اس کے جانے کے بعد سرائے کا
 مالک اپنے کام میں لگ گیا۔ تھوڑی دیر بعد سرائے کے مالک کا ایک
 دوست جس کا نام سنگھا تھا، آیا۔ سنگھا مردوں کے کفن چرا کر بیچ دیا کرتا
 تھا۔ وہ بڑا لالچی تھا اور ہر وقت دولت مند بننے کے خواب دیکھا کرتا۔ شہر
 سے جو مردہ قبرستان میں لایا جاتا سنگھا اس کا پتھا کرتا۔ جب مردے کو دفن
 کر دیا جاتا تو وہ گور کن سے مل کر قبر کھود ڈالتا اور مردے کے ساتھ رکھے
 ہوئے چاندی کے روپے اور اس کا کفن اتار کر لے جاتا۔ وہ اس میں تھوڑا
 سا حصہ گور کن کو بھی دے دیتا تھا۔ اگر کبھی مردے کو قبرستان میں آنے
 میں دیر ہو جاتی تو سنگھا کفن چور خود رات کے اندھیرے میں کسی امیر آدمی
 کو ہلاک کر ڈالتا اور جب اسے قبر میں دفن کر دیا جاتا تو سنگھا کفن چور
 رات کو قبرستان پہنچ جاتا اور امیر مردے کا کفن اور اس کے ساتھ رکھی
 ہوئی قیمتی چیزیں اور روپے اڑا کر لے جاتا۔ اس شہر میں ایسے لوگ بھی تھے
 جو اپنے مردوں کو جلاتے تھے۔ ان کا کفن سنگھا کفن چور نہیں اتار سکتا
 تھا۔ سنگھا کفن چور کی ان بھیانک وارداتوں کا سرائے کے مالک کو بھی علم
 نہیں تھا۔ شہر میں چوکیداری اور پہروں کا کچھ ایسا سخت انتظام تھا کہ سنگھا

کفن چور کو کسی امیر آدمی کو قتل کر دینا تو آسان تھا مگر اس کے گھر ڈاکر
 ڈالنا بڑا مشکل تھا۔ سرائے کے مالک نے سنگھا کفن چور کو دیکھا تو بولا۔
 "آؤ سنگھا آؤ۔ بیٹھو۔"
 سنگھا کفن چور سرائے کے مالک کے پاس بیٹھ گیا۔ سرائے کے مالک
 نے کہا۔ "سنگھا بھائی! آج ہمارے سرائے میں ایک عجیب و غریب آدمی اپنی
 دو بہنوں کے ساتھ رہنے آیا ہے۔"
 "اس میں ایسی کون سے عجیب و غریب بات ہے؟" سنگھا نے پوچھا۔
 سرائے کا مالک آہستہ سے بولا۔
 "اس کے کان بڑے لمبے ہیں۔"
 سنگھا بے نیازی سے بولا۔
 "یہ تو کوئی عجیب و غریب بات نہیں ہے۔ کان تو کئی لوگوں کے لمبے
 ہوتے ہیں۔"
 سرائے کا مالک کہنے لگا۔
 "اس کی آنکھیں بھی لومڑی کی آنکھوں ایسی ہیں مجھے تو وہ کوئی جادوگر
 لگتا ہے۔"
 اس پر سنگھا کفن چور چونکا۔ وہ مدت سے کسی ایسے جادوگر کی تلاش
 میں تھا جو اسے کوئی ایسا منتر بتا دے جس کو پھونک کر وہ لوہے کو سونا بنا سکے
 اور یوں ایک دن میں دنیا کا سب سے بڑا دولت مند شخص بن جائے۔ اس
 نے کہا۔
 "کوئی کوٹھڑی میں ٹھہرا ہوا ہے یہ آدمی۔" سرائے کے مالک نے

اسے کونٹھڑی کا نمبر بتا دیا اور بولا۔

”ذرا ہوشیار ہو کر جانا۔ کہیں وہ تمہیں بھیڑ نہ بنا دے۔ مجھے بڑا خطرناک آدمی لگتا ہے۔“

سنگھا کفن چور مسکرا دیا۔ بولا۔

”ارے بھائی میں تو صرف اپنی دلچسپی لئے اسے ایک نظر دیکھنا چاہتا ہوں ورنہ مجھے اس سے کیا غرض ہو سکتی ہے۔ میں تو جو محنت سے کماتا ہوں بس اسی میں بڑا خوش ہوں۔“

سرائے کے مالک کو سنگھا کفن چور کی اصلی مکدہ اور قاتل شخصیت کا کچھ علم نہیں تھا۔ سنگھا کفن چور اٹھ کر اس کو ٹھڑی کی طرف چلا جو تھیو ساگ کی تھی۔ تھیو ساگ اس وقت اپنی کونٹھڑی میں نہیں تھا۔ وہ دوسری کونٹھڑی میں کیٹی اور جولی ساگ کے پاس بیٹھا باتیں کر رہا تھا۔ سنگھا کفن چور کے دل میں خیال آیا کہ کیوں نہ اس لمبے کان والے جادوگر کی باتیں چسپ کر سنی جائیں۔ سنگھا کفن چور سرائے کی ساری کونٹھڑیوں وغیرہ سے واقف تھا۔ وہ تھیو ساگ کی کونٹھڑی میں جانے کی بجائے جولی ساگ کی ساتھ والی خالی کونٹھڑی میں گیا۔ یہاں دیوار کے بیچ میں ایک چھوٹی سی کھڑکی تھی جو بند تھی۔ سنگھا کفن چور بند کھڑکی کے ساتھ کان لگا کر باتیں سننے لگا۔

تھیو ساگ کیٹی سے کہہ رہا تھا۔

”میرا خیال ہے کہ تم یہیں سرائے میں ہی ٹھہرو۔ میں اور جولی ساگ شہر میں خبرناگ مارا کا سراغ لگاتے ہیں۔“

کیٹی کہنے لگی۔ ”کیوں۔ میں تمہارے ساتھ کیوں نہ جاؤں۔“

جولی ساگ نے کہا۔ ”بھئی تین انسانوں کو جانے کی کیا ضرورت ہے۔ میں تو سمجھتی ہوں کہ تھیو ساگ! تم بھی کیٹی کے ساتھ یہیں ٹھہرو۔ میں اکیلی ہی شہر جاتی ہوں۔“

کیٹی نے تنک کر کہا۔

”جولی ساگ ہمیں شہر جانے کی بھی کیا ضرورت ہے؟ تم تو اپنی انگلی لگا کر مردے سے باتیں کر لیتی ہو۔ کیوں نہ کسی مردے سے جا کر پوچھو کہ خبرناگ مارا کہاں ہیں۔ تمہیں تو مردہ زمین کے اندر کے راز بھی بتا دیتا ہے۔“

سنگھا کفن چور نے یہ سنا تو اس کے کان کھڑے ہو گئے۔ وہ تھیو ساگ کو تو بھول گیا اور اس کی ساری توجہ اس لڑکی کی طرف ہو گئی جس کا نام جولی ساگ لیا جا رہا تھا۔ اس کے دل میں ایک دم سے ایک خیال اپنے آپ ابھر آیا کہ اگر وہ کسی طرح اس لڑکی کو قہو میں کر لے تو وہ اس کی مدد سے مردوں سے زمین کے راز معلوم کر سکتا ہے اور یوں وہ زمین کے اندر چھپے ہوئے خزانے بھی حاصل کر سکتا ہے۔ سنگھا کفن چور کی آنکھیں کھل گئیں۔ وہ اس لڑکی کی طرف دیکھنا چاہتا تھا جس کا نام جولی ساگ لیا جا رہا تھا اور جو مردے کو ہاتھ لگا کر اس سے باتیں کر لیتی تھی۔

سنگھا کفن چور جلدی سے سیڑھی لگا کر چھت پر گیا اور یہاں کے روشن دان سے نیچے جھانک کر دیکھا۔ کونٹھڑی میں ایک مرد اور دو عورتیں بیٹھی تھیں۔ مرد تھیو ساگ تھا اور عورتیں کیٹی اور جولی ساگ تھیں۔

سنگا کفن چور یہ معلوم کرنا چاہتا تھا کہ ان میں مردوں سے باتیں کرنے والی جولی ساگ کون ہے۔ وہ غور سے ان تینوں کو نکتے لگا۔

تھیو ساگ کہہ رہا تھا۔

”غزبر ناگ ماریا بھی ہماری تلاش میں ہوں گے۔“

کیٹی نے کہا۔

”مگر خدا جانے وہ کس زمانے میں، کس ملک میں ہماری تلاش میں پھر رہے ہوں گے۔“

جولی ساگ کہنے لگی۔ ”اچھا میں چلتی ہوں شر غزبر ناگ ماریا کا سراغ لگانے۔“

تھیو ساگ نے بلند آواز میں کہا۔

”نہیں جولی ساگ! تم نہیں جاؤ گی۔ آج میں جاؤں گا۔ کل تم اور کیٹی چلے جانا۔“

جولی ساگ نے اثبات میں مسکراتے ہوئے سر ہلایا تو سنگا کفن چور فوراً سمجھ گیا کہ یہی سنہری بالوں اور نیلی آنکھوں والی عورت جولی ساگ ہے جو مردوں سے باتیں کرتی ہے۔ سنگا کفن چور نے جولی ساگ کی شکل اچھی طرح سے اپنے دماغ میں بٹھلا لی اور چھت سے اتر کر دوسری طرف چل دیا۔

راجہ کا جو شاہی نجومی تھا وہ سنگا کفن چور کا واقف تھا۔ سنگا کو معلوم تھا کہ شاہی نجومی بڑی بوٹیوں کا علم بھی رکھتا ہے۔ وہ اس سے کوئی ایسی دوائی لینا چاہتا تھا جو جولی ساگ کو کھٹا کر اسے اغوا کر لے اور پھر اس

کو زبردستی اس بات پر مجبور کرے کہ وہ مردوں سے باتیں کر کے ان سے زمین کے اندر چھپے ہوئے خزانوں کا راز معلوم کرے۔ سنگا سیدھا راجہ کے محل کے قریب بنی ہوئی شاہی نجومی کی حویلی میں جا پہنچا۔ شاہی نجومی اس وقت اپنے کمرے میں بیٹھا ستاروں کا حساب کر رہا تھا۔ سنگا نے جا کر سلام کیا اور کہا۔

”حضور! مجھے ایک ایسی دوائی چاہئے جو آدمی کو آدھے دن کے لئے بے ہوش کر دے۔“

شاہی نجومی سنگا کفن چور کی وارداتوں سے کچھ کچھ واقف تھا۔ اس نے پوچھا۔

”کس کو بے ہوش کرنا چاہتے ہو؟“

سنگا بولا۔ ”حضور! میرا ایک رشتے دار ہے اس کے پیٹ میں بڑا درد ہے۔ چاہتا ہوں اسے دوائی پلا کر بے ہوش کر دوں۔ کم از کم وہ آدھا دن تو آرام سے گزار لے۔“

شاہی نجومی کے سامنے اس وقت ستاروں کا حساب کھلا پڑا تھا۔ اس نے اس خانے کو دیکھا جس میں سنگا کفن چور بیٹھا تھا۔ فوراً ستارے نے بتا دیا کہ سنگا کفن چور ایک بڑا منصوبہ ذہن میں لے کر آیا ہے۔ اس سے زیادہ ستارہ کچھ نہیں بتا سکتا تھا۔ آگے شاہی نجومی نے خود اندازہ لگانا تھا۔ شاہی نجومی نے سنگا کفن چور کو قریب بٹھالیا اور کہا۔

”سنگا اگر تو مجھے سچ سچ بتا دے کہ بے ہوشی کی دوا کس کے لئے لے جا رہا ہے تو میں تم سے وعدہ کرتا ہوں کہ تمہیں بے ہوشی کی دوا بھی

دے دوں گا اور زانچہ دیکھ کر یہ بھی بتا دوں گا کہ تم اپنے منصوبے میں کس طرح سے کامیاب ہو سکتے ہو۔"

سنگھا کفن چور بڑا خوش ہوا۔ اس نے سب کچھ شاہی نجومی کو بتا دیا۔ شاہی نجومی کے کان ایکدم کھڑے ہو گئے۔ اسے مدت سے کسی ایسے شخص کی تلاش تھی جو مردوں سے بات کر سکتا ہو۔ جب اس نے سنا کہ شہر کی سرائے میں ایک جولی ساگک نام کی ایک ایسی عورت آئی ہوئی ہے جو مردوں سے بات کر سکتی ہے تو اس کی نیت بدل گئی۔ اس نے اسی وقت سنگھا کفن چور کو راستے سے ہٹانے کا فیصلہ کر لیا۔ اس زمانے کی حویلیاں آج کل کے قلعوں کی طرح ہوتی تھیں۔ آدی کو بڑی آسانی سے غائب کیا جا سکتا تھا۔ شاہی نجومی نے کہا۔

"سنگھا! تم مجھے اس عورت جولی ساگک کی شکل دکھاؤ۔ تمہیں اس کو بے ہوش کرنے کی بھی ضرورت نہیں پڑے گی۔ میں ایسا جادو کا منتر پھونکوں گا کہ وہ خود بخود بھاگ کر تمہارے پاس آجائے گی۔ پھر تم اسے قبرستان لے جا کر چاہے جس مردے سے خزانے کا راز حاصل کر لینا۔"

سنگھا کفن چور تو خوشی سے پھولانہ سلایا۔ کہنے لگا۔

"مہاراج! میرے ساتھ چلئے۔ اس وقت جولی ساگک میرا مطلب ہے مردوں سے باتیں کرنے والی لڑکی سرائے میں ہی ہوگی۔ میں ابھی چل کر آپ کو اس کی شکل دکھائے دیتا ہوں اور مہاراج! میں وعدہ کرتا ہوں کہ اگر مجھے کوئی خزانہ مل گیا تو اس میں سے آدھا میں آپ کو دے دوں گا۔"

شاہی نجومی نے کہا۔

"ارے سنگھا! مجھے کسی خزانے کی ضرورت نہیں ہے۔ مجھے راجہ سے بہت تحفہ مل جاتی ہے۔ چلو تم مجھے اس لڑکی کی شکل دکھاؤ۔"

شاہی نجومی نے سنگھا کفن چور کو ساتھ لیا۔ دونوں سرائے کی جانب چل پڑے۔ اس وقت سرائے میں جولی ساگک اکیلی تھی۔ تمبیوساگک اور کئی شہر میں غبرناگ ماریا کی تلاش میں گئے ہوئے تھے۔ کفن چور نے جولی ساگک کی طرف اشارہ کر کے کہا۔

"یہ ہے وہ لڑکی۔ اس کا نام جولی ساگک ہے اور یہ کسی بھی پرانی سے پرانی مردہ لاش کو ہاتھ لگا دے تو وہ اس سے باتیں کرنے لگتی ہے۔"

جولی ساگک اپنی کونھری کے سامنے لکڑی کے ستون پر بیٹھی اپنے شہری بالوں میں سنگھسی کر رہی تھی۔ شاہی نجومی نے جولی ساگک کو غور سے دیکھا۔ اس کی شکل کو اچھی طرح ذہن میں بٹھا لیا اور کفن چور سے کہا۔

"چلو واپس چلو۔"

اپنی حویلی میں آکر شاہی نجومی نے کفن چور سنگھا سے کہا۔

"اس لڑکی سے ہم بڑا کام لے سکتے ہیں۔"

"یہی تو میں بھی کہہ رہا تھا۔" کفن چور نے پر جوش انداز میں جواب دیا۔ مگر شاہی نجومی تو کچھ اور ہی سوچ رہا تھا۔ اس نے کفن چور سے کہا۔

"تم فکر نہ کرو۔ اس لڑکی جولی ساگک کا چہرہ بتا رہا ہے کہ وہ مردوں سے بات کر لیتی ہے۔ میں ایک ایسے مقبرے کو جانتا ہوں جس میں ہزاروں سال پرانی لاش دفن ہے۔ تاریخ میں لکھا ہے کہ جس آدی کی یہ لاش ہے اس کو ہزاروں برس پرانے ایک پیش ہما خزانے کا علم تھا مگر وہ کسی کو بتائے

بغیر ہی مرگیا۔ ہم جولی سانگ کی مدد سے اس خزانے کا راز معلوم کر لیں گے۔"

کفن چور بڑا خوش ہوا۔ کہنے لگا۔

"مگر ہمارا ج! جولی سانگ کو ہم کیسے مجبور کریں گے کہ وہ لاش سے خزانے کا راز معلوم کرے؟ وہ تو اپنی مرضی سے ہرگز ایسا نہیں کرے گی۔"

شاہی نجومی مکاری سے مسکرایا۔ بولا۔

"یہ کام تم مجھ پر چھوڑ دو۔ اس وقت تم ایسا کرو کہ پچھلی کوٹھڑی میں جاؤ۔ وہاں ایک مرتبان رکھا ہوا ہے۔ اس میں ایک خاص جڑی بوٹی کا سفوف پوٹلی میں بندھا پڑا ہے۔ وہ لے آؤ۔ میں اس سفوف پر ایک طلسم کر دوں گا۔ پھر یہ سفوف جولی سانگ کو کسی طریقے سے پلا دیا جائے گا۔ اس کے بعد وہ اپنے آپ ہمارے پاس چلی آئے گی۔"

کفن چور تو بہت خوش تھا۔ اس کی امیدیں پوری ہونے والی تھیں فوراً حویلی کی پچھلی کوٹھڑی میں ٹھس گیا۔ وہاں کونے میں ایک مرتبان رکھا ہوا تھا۔ اس کے منہ پر کپڑا بندھا تھا۔ کفن چور نے کپڑا اتارا اور مرتبان میں ہاتھ ڈال دیا کہ سفوف کی پوٹلی نکالے۔ مگر مرتبان کے اندر سفوف کی پوٹلی کی جگہ ایک نہایت خطرناک سانپ کھڑی مارے بیٹھا تھا۔ جونہی کفن چور کا ہاتھ سانپ سے ٹکرایا۔ سانپ نے اسے ڈس لیا۔ کفن چور نے فوراً اپنا ہاتھ باہر کھینچ لیا۔ پھر اسے مرتبان کے اندر سے سانپ کے پھنکارنے کی آواز سنائی دی۔ سمجھ گیا کہ سانپ نے کاٹ لیا ہے۔ اب اس کے حلق سے ایک چیخ نکلی اور باہر کو بھاگا۔ مگر کوٹھڑی کی دہلیز پر گر پڑا۔ سانپ کے

مملک زہر نے اس کے خون کو زہر بنا دیا تھا۔ شاہی نجومی اپنے کمرے میں بیٹھا اسی چیخ کی آواز کا انتظار کر رہا تھا۔ چیخ سنتے ہی وہ اٹھا اور کوٹھڑی کی طرف آیا۔ دہلیز پر اسے کفن چور کی لاش نظر آئی۔ شاہی نجومی جانتا تھا کہ مرتبان کے سانپ کے زہر سے کوئی بڑے سے بڑا جادوگر بھی نہیں بچ سکا۔ اس نے کفن چور کی لاش کو اٹھا کر حویلی کے سب سے پچھلے کمرے کے کونوں میں پھینک کر کونوں کو اوپر سے بند کر دیا اور اپنے کمرے میں آکر الماری میں سے ایک کتاب نکال کر اس کو غور سے پڑھنے لگا۔ اس کتاب میں ستاروں کا حال لکھا ہوا تھا۔ اس نے جولی سانگ کی شکل کو سامنے رکھتے ہوئے اس کا زانچہ بنایا تو زانچے نے اسے بتایا کہ یہ لڑکی خلائی مخلوق ہے اور واقعی مردوں سے بات کر سکتی ہے۔

شاہی نجومی کی باچھیں کھل گئیں۔ اس کو ایک ایسی ہی عورت کی تلاش تھی۔ شاہی نجومی نے اسی وقت ایک خاص طلسم تیار کیا۔ اس طلسم میں اس نے کانڈ پر جولی سانگ کے جسم کا خاکہ بنایا۔ پھر ایک چاقو لے کر جولی سانگ کے خاکے کے جسم میں جہاں دل کا نشان تھا چاقو اس کے دل میں چھبوا دیا۔

جولی سانگ سرائے کے برآمدے میں بیٹھی اپنے بالوں کو باندھ کر ٹھنڈی ہوا کا لطف لے رہی تھی کہ اچانک اس کے دل میں درد اٹھا۔ اس نے اپنے دل پر ہاتھ رکھا اور درد سے ڈھری ہو گئی۔ جلدی سے اٹھ کر کوٹھڑی میں آکر چارپائی پر لیٹ گئی۔ اس کا دل زور زور سے دھڑک رہا

لاش جھوٹ نہیں بولتی

شہابی نجومی پانڈو کے چہرے پر مسکراہٹ کھل گئی۔

اس کا طلسم کامیاب ہو گیا تھا۔ اسنے اپنے ستاروں کے طلسم کے ذریعے جولی سانگ کے دماغ پر قبضہ کر کے اس کی پرانی یادداشت کو ختم کر دیا تھا اور اب وہ اپنے آپ کو شہابی نجومی کی بیوی سمجھنے لگی تھی۔ وہ یہ بالکل ہی بھول گئی تھی کہ اس کا نام جولی سانگ ہے اور وہ سرائے میں تھیو سانگ اور کبھی کے ساتھ ٹھہری ہوئی ہے اور وہ دونوں شہر کی طرف منبر ناگ ماریا کا سراغ لگانے گئے ہوئے ہیں۔ اسے صرف یہ یاد تھا کہ اس کا نام شاننا ہے اور وہ شہابی نجومی کی بیوی ہے۔ جولی سانگ نے تعجب سے کہا۔

”پانڈو! میں سرائے میں کیسے چلی گئی تھی؟“

شہابی نجومی نے مسکرائے ہوئے کہا۔

”شاننا! تم پر ایک طلسم کا اثر ہو گیا تھا اور تم اپنے آپ نیند میں اٹھ کر سرائے میں چلی گئی۔ اب تم واپس آگئی ہو۔ ورنہ میں خود سرائے میں جانے والا تھا کیونکہ میں نے زاسچے کے ذریعے پتہ لگا لیا تھا کہ تم سرائے میں ہو۔“

جولی سانگ نے پلنگ پر لیٹتے ہوئے کہا۔

پانڈو! میں نے تمہیں ہزار بار منع کیا ہے کہ اپنے جادو مجھ پر نہ

تھا۔ دماغ میں شور اٹھ رہا تھا۔ جیسے تیز آندھی چل رہی ہو۔ پھر وہ ایک دم سے بے ہوش ہو گئی۔ ایک منٹ بعد اسے اپنے آپ ہی ہوش آگیا۔ وہ ایک بدلی ہوئی جولی سانگ تھی۔ چارپائی سے اٹھتے ہی ادھر ادھر دیکھ کر حیرانی سے بولی۔

”یہ میں کہاں آگئی ہوں؟ پانڈو تم کہاں ہو؟“

پانڈو شہابی نجومی کا نام تھا۔ جولی سانگ جلدی سے کوشری سے باہر نکلی۔ سرائے کو دیکھا اور بولی۔ ”مجھے یہاں کون لے آیا تھا؟“ اور پھر سرائے سے نکل کر شہابی نجومی کی حویلی کی طرف روانہ ہو گئی۔ جولی سانگ کو جیسے معلوم تھا کہ شہابی نجومی کی حویلی کہاں ہے۔ شہابی نجومی اپنے کمرہ خاص میں بیٹھا ستاروں کے زاسچے پر جھکا ہوا تھا کہ دروازہ کھلا اور جولی سانگ اندر داخل ہوئی۔ آتے ہی شہابی نجومی پانڈو کو دیکھ کر بولی۔

”پانڈو! مجھے سرائے میں کون لے گیا تھا؟“

آزمایا کرو۔“

اپنے طلسم کی کامیابی پر شاہی نجومی بے حد خوش تھا۔ کہنے لگا۔

”یہ طلسم ایک بالکل نیا تھا اور میں چاہتا تھا کہ اسے تم پر آزما کر دیکھوں۔ چلو اب تیاری کرو۔ یاد ہے ناں ہمیں ست پڑا کی پہاڑیوں والے پرانے قلعے میں جانا ہے۔“

جولی سانگ کے ذہن پر چونکہ نجومی پانڈو کے خیالات کا اثر تھا اس لئے جولی سانگ نے ماتھے پر ہاتھ رکھتے ہوئے کہا۔

”ارے! میں تو بھول ہی گئی تھی۔ میں ابھی تیار ہوتی ہوں تم گھوڑوں کو تیار کرو۔“

نجومی پانڈو کی دل کی کلی کھلنے والی تھی۔ ست پڑا کی پہاڑیوں میں ایک قدیم قلعہ تھا۔ اسی قلعے میں اس کے زائچے کے مطابق شاہی خاندان کے ایک ایسے آدمی کی لاش دفن تھی جس کو شاہی خزانے کا علم تھا مگر وہ کسی کو بتائے بغیر ہی مر گیا تھا۔ وہ نہیں چاہتا تھا کہ خزانے کا کسی کو پتہ چلے۔ شاہی نجومی پانڈو نے زائچے کے حساب سے اس لاش کا پتا چلایا تھا۔ ستاروں نے نجومی کو یہ بھی بتا دیا تھا کہ یہ خزانہ اتنا بڑا ہے کہ اس کی سات لہشیں بھی اگر اسے خرچ کرتی رہیں تو خزانہ ختم نہیں ہوگا۔ شاہی نجومی نے یہ سوچ رکھا تھا کہ جب اسے خزانے کا علم ہو جائے گا تو وہ ایک سمندری جہاز خرید کر خزانہ اسی پر لادے گا اور پھر ملک ہانبل کے کسی شہر میں جا کر ایک عالی شان محل بنائے گا اور ساری زندگی ہمیشہ و آرام سے بسر کرے گا۔

اس نے فوراً دو برقی رفتار صحت مند گھوڑوں کو تیار کیا۔ دو خالی گھوڑوں پر کھانے پینے کی چیزیں اور کبل وغیرہ رکھے اور حویلی میں آگیا۔ جولی سانگ تیار ہو چکی تھی۔

”میں کیسی لگ رہی ہوں پانڈو؟“

جولی سانگ نے اپنا خوبصورت لباس پانڈو کو دکھاتے ہوئے پوچھا۔ جولی سانگ واقعی بالکل بدل چکی تھی۔ نجومی پانڈو نے اس کی تعریف کی اور کہا۔

”اس لباس میں تم ہمیشہ خوبصورت لگتی ہو؟ آؤ چلتے ہیں۔ گھوڑے بالکل تیار ہیں۔“

جس وقت کیٹی اور تھیو سانگ شہر واراناہی کے بازاروں میں خنجر ناگ ماریا کا سراغ لگانے میں مصروف تھے تو اچانک انہیں محسوس ہوا کہ جولی سانگ کی خوشبو نہیں آ رہی۔ تھیو سانگ نے چونک کر کیٹی سے پوچھا۔ ”جولی کی خوشبو کیوں نہیں آ رہی کیٹی؟ اب کیٹی نے بھی فضا کو سونگھا تو پریشان ہو کر بولی۔

”ہاں تھیو سانگ! جولی کی خوشبو فضا میں نہیں ہے جلدی سے واپس سرائے میں چلو۔ کہیں اسے کوئی حادثہ پیش نہ آگیا ہو۔“

وہ وہیں سے سرائے کی طرف تیز تیز چلنے لگے۔ سرائے میں آ کر دیکھا تو کوٹھڑی خالی تھی۔ کوٹھڑی کے باہر سٹول پڑا ہوا تھا مگر جولی سانگ غائب تھی۔ تھیو سانگ اور کیٹی سرائے میں جولی کو تلاش کرنے لگے۔ انہوں نے ساری سرائے چھان ماری مگر اسے جولی سانگ کا کہیں کچھ پتہ نہ

چلا۔ کیٹی گھبرا گئی۔

”جولی ساگ کہاں جا سکتی ہے تھیو؟“

تھیو ساگ آنکھوں کو سکیڑے گہری سوچ میں تھا۔ کہنے لگا۔

”جہاں تک میرا خیال ہے جولی ساگ خود نہیں گئی اسے کوئی لے گیا

ہے۔“

کیٹی نے کہا ”مگر جولی ساگ میں سات آدمیوں کی طاقت ہے۔

اسے کوئی اتنی آسانی سے اغوا کر کے نہیں لے جاسکتا۔“

تھیو ساگ بولا۔ ”مگر اس پر ظلم کا اثر تو ہو سکتا ہے۔ ضرور کسی

نے اس پر جادو کرنے کے بعد اسے اغوا کیا ہے۔“

کیٹی زمین پر پاؤں مار کر کہنے لگی۔

”آخر کسی کو اس کی کیا ضرورت تھی؟“

تھیو ساگ نے کہا۔

”یہ تو ہمارے ساتھ ہوتا ہی رہا ہے۔ کسی نہ کسی کو ہماری ضرورت

پڑتی رہی ہے اور ہم مصیبت میں پھنستے رہے ہیں۔ اب ہمیں یہ باتیں چھوڑ

کر جولی ساگ کو شہر میں چل کر تلاش کرنا ہوگا۔“

اور وہ دونوں ایک بار پھر شہر کی طرف دوڑے۔

جس وقت یہ لوگ شہر میں پہنچے اس وقت نجومی پانڈو جولی ساگ کو

اپنے ساتھ لئے شہر داراناسی کی حدود سے نکل کر دوڑ پہاڑیوں میں کوہ ست

پڑا کی طرف چلا جا رہا تھا۔ دن بھر تھیو ساگ اور کیٹی شہر میں جولی کا سراغ

لگاتے رہے۔ انہوں نے پرانے کونڈر بھی دیکھے۔ میدانوں، کھیتوں اور

جنگل میں بھی دیکھا مگر جولی ساگ انہیں کہیں نہ ملی۔ مایوس ہو کر وہ

سرائے میں واپس آگئے۔ کیٹی نے ٹھنڈی آہ بھرتے ہوئے کہا۔

”ابھی غبرناگ ماریا نہیں لے تھے کہ جولی ساگ بھی ہمارے ہاتھوں

سے نکل گئی۔“

تھیو ساگ نے کہا۔

”ہمیں اسی سرائے میں ٹھہر کر جولی ساگ کا انتظار کرنا ہوگا۔ ہو سکتا

ہے وہ خود ہی ظلم کے اثر سے نکل کر یہاں پہنچ جائے کیونکہ وہ ہوشیار

اور تجربہ کار ہے۔ اور پہلے بھی ایسے واقعات سے گزر چکی ہے۔“

کیٹی بولی۔

”سوائے اس کے ہم اور کر بھی کیا سکتے ہیں۔ ٹھیک ہے ہم کم از کم

ایک مہینہ یہاں ضرور ٹھہریں گے۔“

کیٹی اور تھیو ساگ نے سرائے میں ٹھہرنے کا فیصلہ کر لیا لیکن

ساتھ ہی ساتھ انہوں نے یہ بھی فیصلہ کر لیا کہ وہ ہر روز شہر کے ارد گرد پھر

کر غبرناگ ماریا اور جولی ساگ کی تلاش جاری رکھیں گے۔

دوسری طرف عیار نجومی پانڈو جولی ساگ کے ساتھ جنگلوں میں سفر

کر رہا تھا۔ دو دن کے سفر کے بعد وہ ست پڑا کی پہاڑیوں میں پہنچ گیا۔ اس

نے زاپے کے حساب سے پورا نقشہ تیار کر رکھا تھا اور اسے نقشے کی مدد

سے وہ سفر کر رہا تھا۔ جولی ساگ اس کی بیوی شانتا کی شکل میں سفر کر رہی

تھی۔ اسے ایک پل کے لئے بھی خیال نہیں آیا تھا کہ وہ جولی ساگ ہے

اور اس مکار شخص پانڈو کی بیوی نہیں ہے۔ ست پڑا کی وادی بڑی دشوار

گزار تھی یعنی اس میں سے گزرتا بڑا مشکل کام تھا۔ جبکہ جبکہ جھانپناں گھاس اور درخت اُگے ہوئے تھے۔ جولی سانگ نے پانڈو سے پوچھا۔
 ”پانڈو تمہارا وہ پرانا قلعہ کہاں ہے؟ ہم دو روز سے سفر کر رہے ہیں“

پانڈو نقشے کو غور سے دیکھتے ہوئے بولا۔

”اسی وادی میں ہے شاننا۔ بس ہم اپنی منزل پر پہنچنے ہی والے ہیں۔“

شاننا یعنی جولی سانگ نے کہا۔

”کیا تمہارا خزانہ اس پرانے قلعے میں ابھی تک محفوظ پڑا ہوگا؟“

عیار نجومی مسکرایا۔

”شاننا! تم بالکل فکر نہ کرو۔ قلعے میں جائیں گے تو خزانہ تمہارے قدموں میں لا کر ڈھیر کروں گا بس تم ذرا صبر کرو۔“

پانڈو نجومی نے جولی سانگ کو ہانکل نہیں بتایا تھا کہ اسے قلعے کے قبرستان میں ایک پرانی قبر کے سروے سے بات کرنی ہوگی۔ وہ ابھی اسے یہ بتانا بھی نہیں چاہتا تھا۔ سورج غروب ہونے لگا تھا۔ وہ وادی میں آہستہ آہستہ آگے بڑھ رہے تھے کہ پانڈو نجومی نقشے کو دیکھتے ہوئے رک گیا۔ پھر اس نے ایک چھوٹے سے ٹیلے کی طرف اشارہ کیا اور بولا۔

”پرانا قلعہ اس ٹیلے کی دوسری طرف ہونا چاہئے میرا نقشہ یہی کہہ رہا ہے۔“

اور جب وہ ٹیلے کی دوسری طرف پہنچے تو سچ سچ ایک قدیم قلعے کا

کھنڈر نظر آیا۔ قلعے کی سیاہ دیواریں آدھی سے زیادہ ڈھے چکی تھیں۔ ان دیواروں پر جنگلی گھاس اُگ رہی تھی۔ جولی سانگ نے قلعے کے کھنڈر کو دیکھ کر کہا۔

”پانڈو! لگتا ہے اس قلعے کے اندر سوائے چوہوں اور چچکلیوں کے اور کچھ نہیں ہوگا۔“

پانڈو مسکرایا۔

”تم چلو تو سہی۔ خزانہ ہمارا انتظار کر رہا ہے۔“

نجومی پانڈو نے دوسرے گھوڑوں پر کدالیں اور پھوڑے لا کر رکھے تھے۔ وہ سارا انتظام کر کے چلا تھا۔ قلعے کا دروازہ غائب تھا اس کی جگہ صرف ایک ٹوٹی ہوئی محراب کھڑی تھی۔ اندر ستون گرے ہوئے تھے۔ اسی قلعے کے اندر بیچے کی جانب درختوں کے نیچے ایک پرانا قبرستان تھا۔ نجومی پانڈو کو ستاروں کے حساب سے معلوم ہو چکا تھا کہ جس قبر کی وہ تلاش میں ہے وہ اسی قبرستان میں ہے۔ چنانچہ وہ اس قبر پر پہنچ گیا۔ جولی سانگ نے حیرانی سے پوچھا۔

”کیا خزانہ اسی قبر میں بند ہے؟“

نجومی پانڈو نے کہا۔

”یوں سمجھ لو کہ خزانہ اسی قبر میں بند ہے۔ آؤ قبر کو کھودتے ہیں۔“

گھوڑے ایک طرف باندھ دیئے گئے تھے۔ نجومی پانڈو نے گھوڑوں پر لدے ہوئے جھولے میں سے ایک کدال نکالی اور قبر کے چتر ہٹانے شروع کر دیئے۔ جولی سانگ بھی بڑے شوق سے قبر کو دیکھ رہی تھی کہ ابھی اس

کے نیچے سے بیٹھ بھا خزانہ نکل آئے گا۔ مگر جب قبر کھلی تو اس کے اندر خزانے کی بجائے ایک لاش کا ڈھانچہ پڑا تھا۔ جولی ساگ نے کہا۔

”پانڈو! تم تو کہتے تھے کہ اس میں خزانہ ہوگا لیکن یہاں تو ایک انسان کا ڈھانچہ پڑا ہے۔ اس کو کھودنے کی کیا ضرورت تھی بھما؟“

پانڈو نے کہا۔

”شاننا! یہ اس آدمی کا ڈھانچہ ہے جو اس قلعے کے راجہ کا خزانچی تھا۔ صرف اس آدمی کو معلوم تھا کہ خزانہ کس جگہ دفن کر دیا گیا ہے۔ کیونکہ اس قلعے پر دشمن نے حملہ کر دیا تھا۔“

جولی ساگ بڑی حیران ہوئی۔

”مگر اب تو یہ خزانچی مر چکا ہے۔ بلکہ اس کی ہڈیاں بھی مٹی بن رہی ہے۔ اب یہ خزانے کے بارے میں تمہیں کیا بتا سکے گا؟“

نجومی پانڈو نے کہا۔

”شاننا! یہی مردہ بتائے گا کہ خزانہ کس جگہ پر دبایا ہوا ہے۔“

چونکہ جولی ساگ یہ بھول چکی تھی کہ وہ مردوں سے بات کر سکتی ہے اور یہ کہ وہ جولی ساگ ہے اس لئے پریشان ہو کر کہنے لگی۔

”پانڈو! کیا تم مردوں سے بھی بات کر لیتے ہو؟“

نجومی پانڈو بولا۔ ”مردے سے میں نہیں بلکہ تم بات کرو گی“ اب تو جولی ساگ دنگ ہو کر رہ گئی۔

”پانڈو! میں کسی مردے سے کیسے بات کر سکتی ہوں؟ اور پھر مردہ میری بات کہاں سے گا؟“

پانڈو نے کہا۔ ”میں اس مردے کے ڈھانچے پر ایک خاص منتر پڑھ کر پھونک دوں گا۔ اس کے بعد جب تم اس سے سوال کرو گی تو یہ تمہارے سوال کا جواب دے گا۔“

جولی ساگ کچھ ڈر سی گئی۔ کہنے لگی۔

”میں کیوں بات کروں گی۔ تم بات کیوں نہیں کرتے اس سے؟ مجھے

تو مردے سے بات کرتے ہوئے ڈر آتا ہے۔“

نجومی پانڈو جانتا تھا کہ سوائے جولی ساگ کے دوسرا کوئی مردے سے بات نہیں کر سکتا۔ اس نے کہا۔

”میں تمہارے پاس ہوں گا تمہیں ڈرنے کی کیا ضرورت ہے اور پھر

میں مردے کے ڈھانچے پر منتر پڑھ کر پھونک دوں گا۔ تم بے خوف ہو کر اس سے سوال کرنا۔“

جولی ساگ نے جو اپنے آپ کو شاننا سمجھ رہی تھی پوچھا۔

”مجھے مردے سے کیا پوچھنا ہوگا؟“

نجومی پانڈو نے نقشہ جیب میں ڈالا اور بولا۔

”جو جو میں تمہیں کہتا جاؤں گا تم مردے سے پوچھتی جانا۔ اب میں

اس پر منتر پھونکنے لگا ہوں۔“

نجومی پانڈو کو مردے پر منتر پھونکنے کی کیا ضرورت تھی۔ ویسے اس

کے پاس کوئی ایسا منتر نہیں تھا جس کے پھونکنے سے مردے ہاتھ کرنے

لگیں۔ وہ تو جانتا تھا کہ جولی ساگ جب مردے کو ہاتھ لگائے گی تو مردہ اس

سے بات کرنے لگے گا۔ جولی ساگ چونکہ اپنی یادداشت بھول چکی تھی اس

لئے دو بیکی سمجھ رہی تھی کہ مردہ پانڈو کے منتر کی وجہ سے مجھ سے بات کرے گا۔

نجوی پانڈو نے یونسی ایک اوٹ پٹانگ منتر پڑھ کر قبر میں پڑے ہوئے ڈھانچے پر پھونکا اور پھر جولی سانگ سے کہا۔

”شاننا! اب تو ایسا کر کہ لاش کے ڈھانچے کی کھوپڑی کو اپنا ہاتھ لگا اور اس سے پوچھ کہ محل کا خزانہ کس جگہ دفن ہے۔“

شاننا نے ڈرتے ڈرتے لاش کی کھوپڑی کو ہاتھ لگایا تو کھوپڑی جو ٹیڑھی تھی سیدھی ہو گئی۔ شاننا ڈر گئی۔ مگر نجوی پانڈو خوشی سے اچھل پڑا۔ اس نے شاننا سے آہستہ سے کہا۔

”اب اس سے پوچھ کہ راجہ کا خزانہ کس جگہ پر دفن کیا گیا تھا؟“

شاننا نے جب مردے سے پوچھا کہ راجہ کا خزانہ کس جگہ پر دفن ہے تو کھوپڑی کا جہڑا ہوا اور اس کے اندر سے آواز آئی۔

”جولی سانگ! یہ تمہارے ساتھ کون ہے؟“

پانڈو کو فکر پڑ گئی کہ کہیں یہ مردہ بھانڈا نہ پھوڑ دے۔ جولی سانگ نے تعجب سے پانڈو کی طرف دیکھا اور کہا۔

”یہ کس جولی سانگ کا نام لے رہا ہے؟“

نجوی پانڈو نے سختی سے کہا۔

”مردے کو کہو کہ پھر جولی سانگ کا نام نہ لینا اور جو میں کہتی ہوں

صرف اس کا جواب دو فضول باتیں کرنے کی ضرورت نہیں۔“

جولی سانگ نے یہی کچھ مردے کے ڈھانچے کو کہہ دیا۔ کھوپڑی نے

کہا۔

”تو پوچھو تم کیا پوچھنا چاہتی ہو؟“

جولی سانگ نے سوال کیا۔

”راجہ کا خزانہ اس قلعے میں کس جگہ دفن کیا گیا تھا؟“

کھوپڑی نے کہا۔ ”قلعے کے پیچھے ایک اصطبل کا کھنڈر ہے۔ اس

کھنڈر کی شمالی دیوار کے پاس ایک گول پتھر زمین کے باہر ابھرا ہوا ہے۔

راجہ کا خزانہ میں نے اس پتھر کے نیچے دفن کروایا تھا۔“

نجوی پانڈو کو لاش سے بس یہی کچھ معلوم کرنا تھا۔ اس نے جولی

سانگ کو قبر سے باہر آنے کا اشارہ کیا۔ لاش کا ڈھانچہ خاموش ہو گیا تھا۔

جب اس سے دوسرا کوئی سوال نہ پوچھا گیا تو کھوپڑی خود بخود ایک طرف کو

ڈھلک گئی۔ پانڈو نجوی نے قبر کو پتھروں سے بند کر دیا جولی سانگ بولی۔

”پانڈو! کتنی عجیب بات ہے کہ میں نے ایک لاش سے بات کی

ہے۔“

جولی سانگ یہ بھول گئی تھی کہ وہ جس وقت چاہے اور جس لاش

سے چاہے بات کر سکتی ہے۔ نجوی پانڈو نے کہا۔

”میرے جادو کے منتر نے لاش میں بھی جان پیدا کر دی تھی۔ اسی

لئے تو میں کہتا ہوں کہ میرے ساتھ رہو گی تو ساری زندگی میٹھ کر لو گی۔“

جولی سانگ نے کہا۔ ”میں نے کب کہا کہ میں تمہارے ساتھ نہیں

رہنا چاہتی۔“

نجوی پانڈو قبر پر آخری پتھر رکھتے ہوئے بولا۔

"ارے میں تو تم سے مذاق کر رہا تھا۔ چلو اب چل کر خزانہ نکالتے ہیں۔"

وہ قلعے کے پیچھے جو اصطبل کا کھنڈر تھا اس طرف چل پڑے۔
جولی ساگ کھٹنے لگی۔

"پانڈو! کیا سچ دہاں خزانہ دفن ہوگا؟ مجھے تو لاش کی بات کا کوئی اعتبار نہیں۔"

نجوی پانڈو بولا۔ "لاش جھوٹ نہیں بولتی۔"

قلعے کے کھنڈے کے پیچھے واقعی ایک اصطبل کا کھنڈر تھا۔ اس کی ایک دیوار بھی تھی اور دیوار کے پاس زمین پر ایک گول پتھر بھی باہر کو نکلا ہوا تھا۔ نجوی پانڈو اس پتھر کو دیکھ کر بے حد خوش ہوا۔ کہنے لگا۔

"دیکھا۔ میں نے کہا تھا کہ لاش کبھی جھوٹ نہیں بولا کرتی۔ اس کے نیچے یقیناً "خزانہ" ہوگا میں اس پتھر کو ہٹاتا ہوں۔"

پانڈو نجوی نے کدال کی مدد سے پتھر کو کھود کر پرے ہٹا دیا۔ اس کے نیچے خالی زمین تھی۔ جولی ساگ نے ہنس کر کہا۔

"اب بتاؤ خزانہ کہاں ہے؟"

پانڈو نجوی بولا۔

"خزانہ اس جگہ زمین کے اندر ہے۔"

اور نجوی نے کدال چٹائی شروع کر دی۔ وہ مٹی باہر نکالتا جا رہا تھا۔ جولی ساگ اس کے پاس ہی بیٹھی تھی۔ زمین میں تین فٹ گہرا گڑھا بن گیا تھا۔ نجوی پانڈو گڑھے میں اتر کر زمین کھودنے لگا۔ جب گڑھا پانچ فٹ گہرا

ہو گیا تو اچانک کدال کسی سخت چیز سے ٹکرائی۔ نجوی پانڈو کے سینے بھرے چہرے پر کامیابی کی لہروں ڈھکی۔ وہ بے اختیار پکار اٹھا۔

جولی ساگ خزانہ مل گیا۔ جولی ساگ نے چونک کر کہا۔

"یہ تم نے میرا وہ نام کیوں لیا جو لاش نے بھی لیا تھا۔"

تب نجوی پانڈو کو احساس ہوا کہ اس نے جوش میں آکر جولی ساگ کا اصلی نام لے لیا تھا۔ جلدی سے بولا۔

"جولی ساگ اصل میں اس رانی کا نام تھا جس کا یہ خزانہ ہے۔ لاش نے بھی اس رانی کو یاد کیا تھا۔ یہ دیکھو شانتا! یہ دیکھو! زمین میں صندوق دبا ہوا ہے۔"

جولی ساگ گڑھے کے کنارے پر بیٹھ کر نیچے دیکھنے لگی۔ واقعی زمین میں سے لوہے کے صندوق کا ڈھکنا نظر آنے لگا تھا جس پر رنگ جم چکا تھا۔ پانڈو نجوی کدال کی مدد سے صندوق کے ارد گرد سے مٹی باہر پھینک رہا تھا۔ جولی ساگ بولی۔

"پانڈو! اب جلدی سے اسے کھولو۔ دیکھو تو اس کے اندر کیا ہے۔"

نجوی پانڈو نے کدال کی مدد سے صندوق کا ڈھکنا ہٹا دیا۔ جولی ساگ اور پانڈو کے منہ سے خوشی کی چیخ نکل گئی۔ صندوق قیمتی ہیرے موتیوں اور سونے کے زیورات سے بھرا ہوا جگ جگ کر رہا تھا۔

جولی ساگ بولی۔

"پانڈو! یہ سارا خزانہ ہم کیسے اپنے گھر لے جائیں گے۔ کسی کو پتہ

چل گیا تو کیا ہو گا؟“

پانڈو نجومی نے خزانے کے ہیرے جواہرات اور سونے کے زیورات اور ہاروں کو ہاتھوں پر اٹھا کر دیکھ رہا تھا اور بے حد خوش ہو رہا تھا۔ کہنے لگا۔

”تم فکر کیوں کرتی ہو۔ ہم تو توڑا تھوڑا کر کے خزانہ یہاں سے لے جائیں گے۔ صندوق اسی جگہ دبا رہے گا۔“

پانڈو نجومی اسی وقت باہر نکل کر ایک برا تھیلا گھوڑے کی پیٹھ سے نکال کر لایا اور اس میں ہیرے موتی اور زیورات بھر لئے۔ پھر خزانے کا ڈسکن بند کر کے گڑھے میں پتھر اور مٹی ڈالنے لگا۔ گڑھے کو بھر دینے کے بعد نجومی پانڈو نے وہاں اسی طرح گول پتھر رکھ دیا اور بولا۔

”اب میں دوبارہ یہاں آؤں گا اور سارا خزانہ نکال کر لے جاؤں گا۔“

جولی ساٹگ کہنے لگی۔

”پانڈو! تم چاہے کچھ کہو۔ مجھے ڈر ہے کہ شہر میں لوگوں کو پتہ چل جائے گا کہ ہم نے کہیں سے خزانہ نکالا ہے۔ راجہ کو بھی علم ہو جائے گا۔ اور وہ ہم سے سارا خزانہ لے لے گا۔“

پانڈو نجومی بولا۔

”شانتا! ہم اب واپس اپنے شہر وارانسی نہیں جائیں گے۔“

جولی ساٹگ نے حیران ہو کر پوچھا۔

”کیا ہم اپنی حویلی چھوڑ دیں گے پانڈو؟“

”ہاں شانتا“ پانڈو نجومی نے جواہرات وغیرہ سے بھرا ہوا تھیلا گھوڑے کی پیٹھ پر لا کر اوپر موم جامہ ڈال دیا۔ جولی ساٹگ بولی۔

”تو پھر ہم کہاں جائیں گے؟“

اب نجومی پانڈو نے اسے بتایا۔

”ہم اس ملک ہندوستان کو چھوڑ کر ملک ہائل کے کسی شہر میں جا کر آباد ہو جائیں گے۔ ہم وہاں اپنا ایک عالی شان محل بنائیں گے اور باقی ساری زندگی ہمیشہ آرام سے گزاریں گے۔ ہم یہ خزانہ بھی اپنے ساتھ لے جائیں گے۔“

جولی ساٹگ نے پوچھا۔

”کیا ہم ملک ہائل تک قافلے کے ساتھ پیدل سفر کریں گے؟“

نجومی پانڈو بولا۔

”نہیں ہم سمندری جہاز میں بیٹھ کر سفر کریں گے۔ تم کو پریشان ہونے کی ضرورت نہیں شانتا۔ میں نے سارا کچھ پیسے ہی سے سوچ رکھا ہے۔ آؤ میرے ساتھ۔“

”کہاں؟“ جولی ساٹگ نے سوال کیا۔

نجومی پانڈو بولا۔ ”ہم ہندوستان کی مغربی بندرگاہ کالی کٹ جا رہے ہیں۔ وہ یہاں سے زیادہ دور نہیں ہے۔ ہم وہاں سے سمندری جہاز چکڑیں گے۔“

جولی ساٹگ نے کچھ سوچ کر کہا۔

”پانڈو! میری بات مانو۔ اسی وقت سارا خزانہ اپنے ساتھ لئے چلتے ہیں۔ کوئی پتہ نہیں جب دوبارہ واپس آؤ تو خزانہ غائب ہو؟“

پانڈو بولا۔ ”یہ کیسے ہو سکتا ہے۔ اس راز سے تو سوائے ہمارے اور کوئی واقف نہیں۔“

جولی سانگ کہنے لگی۔ ”میں نے اپنی دادی سے سن رکھا ہے کہ جب تک خزانہ زمین میں دبا رہتا ہے وہ اپنی جگہ سے نہیں ہلتا۔ لیکن جب ایک بار اسے کھول دیا جاتا ہے تو خزانہ زمین کے اندر چھنے لگتا ہے۔ اور اگر اسے ایک ہی دن میں نکال نہ لیا جائے تو وہ زمین کے اندر ہی اندر سفر کرتے ہوئے کہیں کا کہیں پہنچ جاتا ہے۔“

یہ سن کر نجومی پانڈو تو پریشان ہو گیا۔ جولی سانگ کی بات اس کے دل کو لگی تھی۔ کہنے لگا۔ ”تم ٹھیک کہتی ہو شانتا! ہم اسی وقت سارا خزانہ اپنے ساتھ لئے چلتے ہیں۔ ہمارے پاس دو گھوڑے تو موجود ہی ہیں۔ ہم ان پر خزانے کا صندوق لاو لیتے ہیں۔“

اسی وقت نجومی پانڈو نے پتھر ہٹا کر گڑھے میں سے مٹی اور پتھر باہر نکالے اور پھر رسی باندھ کر خزانے کے صندوق کو بھی گڑھے سے باہر نکال لیا۔ یہ صندوق زیادہ بڑا نہیں تھا۔ اس کو ایک بورے میں ڈال کر بورے کا منہ رسی سے باندھ دیا گیا۔ پھر اس خزانے کے صندوق والے بورے کو ایک گھوڑے کی پیٹھ پر لا کر اوپر لکڑیاں اور درخت کی شاخیں ڈال کر انہیں کس کر باندھ دیا گیا۔ جولی سانگ نے کہا۔

”اب کسی کو شک ہو ہی نہیں سکتا کہ ہم کوئی خزانہ لے کر جا رہے

ہیں۔“

پانڈو نجومی نے تھیلے میں جو جواہرات وغیرہ نکالے تھے وہ بھی خزانے کے صندوق میں ہی ڈال دیئے تھے۔ نجومی پانڈو کے پاس سونے کی ایک ہزار مہریں تھیں جو انہیں بحری جہاز کے ذریعے ملک باہل تک پہنچانے کے لئے بہت زیادہ تھیں۔ وہ دونوں گھوڑوں پر بیٹھ گئے۔ خزانے کے صندوق والا گھوڑا انہوں نے اپنے درمیان میں کر رکھا تھا۔ چوتھے گھوڑے پر کھانے پینے کی چیزیں اور کھل وغیرہ لدے ہوئے تھے اور وہ ان کے پیچھے پیچھے آ رہا تھا۔ پانڈو نجومی نے اپنے پاس دو خنجر اور ایک تلوار اور تیر کمان بھی رکھ لئے تھے کہ راستے میں اگر کوئی خطرہ ہو تو اس کا مقابلہ کیا جاسکے۔ ان کا رخ کالی کٹ بندرگاہ کی طرف تھا۔ جولی سانگ بھی بڑی خوش تھی کہ اسے اتنا بڑا خزانہ مل گیا ہے اور اب وہ باقی زندگی کسی دوسرے ملک جا کر عیش و آرام سے بسر کرے گی۔ جنگل میں چلتے چلتے رات ہو گئی۔ وہ ایک جگہ گھوڑوں سے اتر پڑے۔ گھوڑوں کو درخت سے باندھ دیا گیا۔ یہاں انہوں نے تھوڑا بہت کھانا کھلایا اور کھل بچھا کر لیٹ گئے اور باتیں کرنے لگے۔ اچانک انہیں سانپ کی پھنکار کی آواز سنائی دی۔ جولی سانگ ڈر کر اٹھ بیٹھی اور بولی۔ ”سانپ!“



چاندنی رات میں سانپ

نجمی پانڈو نے فوراً تلوار کھینچ لی۔

چاند لٹکا ہوا تھا۔ اس کی چاندنی درختوں میں سے چھن چھن کر آ رہی تھی۔ اسے اپنے سامنے چند قدم کے فاصلے پر ایک کالا سانپ پھن اٹھائے لہراتا ہوا نظر آیا۔ جولی سانگ ڈر کر پانڈو کے پیچھے ہو گئی تھی۔ اس نے چلا کر کہا۔

”پانڈو! سانپ کو مار ڈالو۔“

کالے سانپ نے جب جولی سانگ کو یہ کہتے سنا تو اپنی زبان میں

بولی۔

”جولی سانگ! یہ تم کیا کہہ رہی ہو؟ تم عظیم ناگ دیوتا کی بیٹی ہو۔ تمہارے جسم سے مجھے عظیم ناگ دیوتا کی خوشبو آ رہی ہے۔ میں اس خزانے کا سانپ ہوں۔ میں تو اپنا خزانہ اس دھوکے باز سے لینے آیا ہوں۔ یہ مکار شخص ہے۔ اس نے جادو کے زور سے تمہاری یادداشت بھلا دی ہے۔ تم شانتا نہیں ہو۔ تم جولی سانگ ہو۔“

یہ تو آپ کو معلوم ہی ہے کہ خنبر ناگ ماریا، کیٹی، تھیو سانگ اور جولی سانگ میں سے صرف خنبر ناگ ماریا اور جولی سانگ ہی سانپوں کی زبان جانتے تھے اور ان کی زبان میں ان سے بات کر سکتے تھے۔ یہ بات خزانے کے اس سانپ کو بھی معلوم تھی۔ اس لئے اس نے جولی سانگ کو دیکھ کر

یہ بات کہی تھی۔ سانپ سمجھ گیا تھا کہ یہ خزانے کا چور مکار شخص جادوگر ہے اور اس نے جولی سانگ پر جادو کر کے اپنے قبضے میں کر رکھا ہے۔ مگر جولی سانگ سانپ کی زبان بالکل نہ سمجھ سکی۔ اسے صرف سانپ کی سیٹیوں کی ہی آواز سنائی دیتی رہی۔ دوسری طرف نجمی پانڈو گھمات لگائے ہوئے تھا کہ موقع ملتے ہی سانپ پر حملہ کر دے گا۔ سانپ نے ایک بار پھر جولی سانگ سے کہا۔

”جولی سانگ تم چپ کیوں ہو؟ کیا جادو کی وجہ سے تم ہماری زبان بھی بھول گئی ہو؟“

کالا سانپ جولی سانگ سے بات کرنے میں اتنا مصروف ہو گیا تھا کہ اسے کوئی خبر نہ ہوئی کہ عیار نجمی پانڈو تلوار ہاتھ میں لئے ایک طرف سے آہستہ آہستہ اس کی طرف بڑھتا چلا آ رہا ہے۔ جو نئی سانپ نے اپنی بات ختم کی پانڈو نے زور سے تلوار کا وار کیا اور سانپ کے دو ٹکڑے ہو گئے۔ جولی سانگ نے خوش ہو کر کہا۔

”خدا کا شکر ہے۔ اس سانپ سے نجات ملی۔“

سانپ کی آنکھیں ابھی تک جولی سانگ پر لگی تھیں۔ اسے بڑا دکھ ہو رہا تھا کہ جولی سانگ نے اس کی جان نہ بچائی بلکہ اس کی موت پر خوش ہو رہی ہے۔ اس کے ساتھ ہی سانپ مر گیا۔ پانڈو تلوار کو گھاس سے صاف کرتے ہوئے کہنا لگا۔

”بڑا موڑی سانپ معلوم ہوتا تھا۔ تم نے اس کی سیسے ضرور سنی ہوں گی۔“

جولی ساگ نے کہا۔ ”ہاں۔ میں تو اس کی سٹیج کی آواز ہی سن کر ڈر رہی تھی۔“

”اب یہ تمہیں کچھ نہیں کہے گا۔“

یہ کہہ کر نجومی پانڈو کبل پر بیٹھ گیا اور کہنے لگا۔

”تم سو جاؤ شانتا! میں پہرہ دوں گا۔“

اور جولی ساگ نے آنکھیں بند کر لیں۔ چونکہ اب وہ جولی ساگ نہیں رہی تھی اس لئے اسے بہت جلد نیند آگئی اور وہ سو گئی۔ نجومی پانڈو تلواریا ہاتھ میں لئے بیٹھا پہرہ دیتا رہا۔ اس نے فیصلہ کر لیا تھا کہ وہ دن کے وقت گھوڑے کے اوپر بیٹھا بیٹھا اپنی نیند پوری کر لے گا لیکن رات کو جاگ کر خزانے پر پہرہ دے گا۔ اسے یہ بھی خطرہ تھا کہ کہیں ڈاکو آکر اس کا خزانہ لوٹ کر نہ لے جائیں۔ دانافوں نے سچ کہا ہے کہ جب انسان کے پاس دولت آتی ہے تو سب سے پہلے اس کی نیند غائب ہو جاتی ہے۔ یعنی وہ نیند کی نعمت سے محروم ہو جاتا ہے۔ اسلام نے ہمیں یہی ہدایت کی ہے کہ ہم صرف ضرورت کا مال اپنے پاس رکھیں اور باقی ضرورت مندوں میں تقسیم کر دیں۔ اگر ہر شخص اسلام کے اسی سنہری اصول پر عمل کرے تو دنیا میں کوئی غریب نہ رہے اور ہر کوئی سکون کی نیند سوسے۔

صبح ہوئی تو نجومی پانڈو اور جولی ساگ نے گھوڑے پر خزانے کا صندوق لادا۔ اس پر درختوں کی جھاڑیاں اور خشک لکڑیاں ڈالیں اور بندرگاہ کالی کٹ کی طرف سفر شروع کر دیا۔ دن کے گیارہ بجے کے قریب وہ سمندر کے کنارے بندرگاہ کالی کٹ پہنچ گئے۔ اس زمانے میں بادبانی جہاز چلا

کرتے تھے اور مسافروں کے سامان کی چیکنگ اور پڑتلی وغیرہ نہیں ہوا کرتی تھی۔ مسافر کرایہ ادا کرتے اور اپنے سامان کے ساتھ جہاز میں سوار ہو جاتے تھے۔ اتفاق سے اس وقت ایک بادبانی جہاز بھرے کی بندرگاہ تک جانے کے لئے بالکل تیار کھڑا تھا۔ پانڈو نجومی نے جلدی سے اسے اپنے اور جولی ساگ کا کرایہ ادا کیا اور خزانے کے صندوق والے پورے کو اپنے کنبلوں وغیرہ کے ساتھ ہی جہاز پر رکھوا دیا اور اس کے پاس ہی بیٹھ گئے۔ آدھے گھنٹے بعد جہاز کا لنگر اٹھا دیا گیا۔ اس کے بادبان کھول دیئے گئے اور جہاز سمندر میں سفر پر روانہ ہو گیا۔

جولی ساگ کو ہم نجومی پانڈو کے ساتھ بادبانی جہاز میں سمندری سفر میں چھوڑ کر واپس واراناسی شہر میں کیٹی اور تھیو ساگ کے پاس جاتے ہیں۔ وہ ابھی تک اسی شہر کی سرائے میں بیٹھے خبرناگ ماریا اور جولی ساگ کی واپسی کا انتظار کر رہے تھے۔ جب ایک ہفتہ گزر گیا اور خاص طور پر جولی ساگ کی کوئی خبر نہ ملی تو تھیو ساگ نے مشورہ دیا۔

”کیٹی! اگر جولی ساگ کی ہمیں ایک لخت خوشبو آنی بند ہو گئی تھی تو اس سے صاف ظاہر ہوتا ہے کہ اس پر جادو کیا گیا ہے۔ اس اعتبار سے ہمیں یہاں یہ معلوم کرنا چاہئے کہ کوئی جادوگر تو نہیں رہتا۔“

اس بات کا اظہار تھیو ساگ نے ایک ہفتے پہلے بھی کیا تھا۔ کیٹی کہنے لگی۔

”ہمیں کیسے پتہ چلے گا کہ یہاں کوئی جادوگر بھی ہے؟“

تھیو ساگ بولا۔

”یہ معلوم کرنا اتنا مشکل نہیں ہے۔ لوگ تو ہم پرست ہیں۔ وہ بیماریوں کو دور کرنے کے لئے جادو ٹونا ہی کراتے ہیں۔ ہم کسی سے معلوم کر لیں گے۔“

تھیو ساگ نے کیٹی کو ساتھ لیا اور شر واراناسی میں آگیا۔ یہاں ایک مندر تھا۔ تھیو ساگ نے ایک آدمی کو دیکھا کہ زمین پر اپنے کزور بچے کو بٹھائے اس کے ارد گرد لکیریں کھینچ رہا ہے۔ تھیو ساگ نے کیٹی سے کہا۔

”دیکھو۔ یہ آدمی کسی جادوگر کے کہنے پر اپنے بیمار بچے کا علاج ٹونے ٹونے سے کر رہا ہے۔ آؤ اس سے پوچھتے ہیں۔“

تھیو ساگ نے اس آدمی کے پاس جا کر اس سے پوچھا کہ وہ کیا کر رہا ہے۔ اس آدمی نے کہا۔

”میرے بچے کو سوکھے کی بیماری لگ گئی ہے۔ جادوگر نے کہا ہے کہ اس کو مندر کے صحن میں بٹھا کر ایک سو لکیریں کھینچو۔ بیماری دور ہو جائے گی۔“

تھیو ساگ نے اس سے پوچھا کہ یہ جادوگر کہاں رہتا ہے۔ اس آدمی نے تھیو ساگ کو جادوگر کا پتہ بتا دیا۔ تھیو ساگ نے کیٹی کو ساتھ لیا اور جادوگر کے گھر پہنچ گیا۔ اس جادوگر کے گھر کو اور مرل سے گندے مندے جادوگر کو دیکھتے ہی تھیو ساگ سمجھ گیا کہ یہ نقلی جادوگر ہے اور لوگوں کو یونہی دھوکہ دے رہا ہے۔ تھیو ساگ ویسے بھی جادو کا قائل نہیں تھا۔ وہ جانتا تھا کہ جادو اگر دنیا میں تھوڑا بست ہے بھی اس کا اثر کمزور

انسانوں پر یا انسان کے کسی کزور لمحے میں ہوتا ہے۔ جیسا کہ بولی ساگ پر ہو گیا تھا یا جیسے خبز ناگ ماریا پر بھی کبھی کبھی ہو جاتا تھا جب کہ وہ انجانی یا غیر محتاط حالت میں ہوتے تھے۔

تھیو ساگ اور کیٹی کو اندر آتے دیکھ کر جادوگر خوش ہوا کہ دو اور غرض مند گاہک آئے ہیں۔ اس نے پوچھا۔

”کہو کیا بیماری ہے تم لوگوں کو؟“

تھیو ساگ نے جاتے ہی سونے کا ایک سکہ نیم حکیم جادوگر کے پاس رکھ دیا اور کہا۔

”کیا تمہارے علاوہ کوئی اور جادوگر بھی اس شہر میں ہے؟“ سونے کا سکہ دیکھ کر تو نیم حکیم جادوگر کی باپچیں کھل گئیں۔ سکہ جیب میں رکھتے ہوئے بولا۔

”ویسے تو اس شہر میں مجھ سے بڑا جادوگر کوئی بھی نہیں ہے پھر بھی دو تین معمولی سے جادوگر ہیں لیکن ایک جادوگر ہے جو راجہ کے محل کے دربار میں ہوتا ہے۔ محض سفارش کی وجہ سے اسے دربار میں جگہ مل گئی ہے۔ حالانکہ وہ مجھ سے زیادہ لائق نہیں ہے۔“

تھیو ساگ نے کہا۔ ”مجھے کسی ایسے جادوگر کی تلاش ہے جو اپنے جادو سے بیماریوں کا علاج نہ کرتا ہو۔“

نیم حکیم جادوگر فوراً بولا۔

”یہی تو میں کہتا ہوں کہ یہ جادوگر معمولی سی بیماری کا علاج نہیں کر سکتا اور دربار میں کرسی پر بیٹھا ہے۔“

”اس کا نام کیا ہے؟“ کیٹی نے پوچھا۔

نیم جادوگر بولا۔ ”پانڈو ہے اس کا نام۔ بس طلسم کرتا ہے۔ مگر وہ تو شر کے باہر گیا ہوا ہے۔“

تھیو ساگ نے پوچھا۔ ”اسے شر سے باہر گئے کتنے دن ہوئے ہیں؟“

نیم جادوگر نے حساب لگا کر کہا۔ ”ایک ہفتہ ہو گیا ہے۔“

تھیو ساگ نے سوال کیا کہ پانڈو کا طلسم اثر والا ہوتا ہے؟ اس پر نیم حکیم جادوگر بولا۔ ”پانڈو کو تو طلسم کا کچھ پتا نہیں ہے۔ بس کم بخت کو نجوم کا علم آتا ہے۔ زانچہ بنا کر بیماریوں کا سراغ لگا لیتا ہے اور پھر کوئی ٹونکا دے دیتا ہے۔ اور اب تو وہ جب سے دربار سے وابستہ ہوا ہے یہ کام بھی نہیں کرتا۔“

تھیو ساگ نے نیم حکیم جادوگر سے پانڈو نجومی کے گھر کا پتہ لیا اور سیدھا اس کی حویلی میں پہنچ گیا۔ ہاں جا کر پتہ چلا کہ پانڈو تو کسی دوسرے شہر گیا ہوا ہے۔ تھیو ساگ نے چوکیدار سے ادھر ادھر کی باتوں کے بعد دو سونے کے سکے اس کی طرف بڑھائے اور پوچھا۔

”پانڈو کے ساتھ کوئی اس ٹیلے کی عورت بھی تھی جس کے بال سنہری ہیں اور آنکھیں نیلی؟“

چوکیدار نے جلدی سے سونے کے سکے جیب میں ڈالے اور بولا۔

”ہاں جی! ایک سنہرے بالوں اور نیلی آنکھوں والی لڑکی اس کے

ساتھ تھی۔ اسی کو لے کر تو وہ باہر گیا ہے۔“

تھیو ساگ نے کیٹی کی طرف دیکھا اور اپنی خلائی زبان میں کہا۔

”میرا شک ٹھیک نکلا۔ یہی کہینہ جولی ساگ پر طلسم کر کے اسے اپنے ساتھ اغوا کر کے لے گیا ہے۔“ کیٹی نے بھی خلائی زبان میں کہا۔

”لیکن یہ معلوم کرو کہ وہ بد بخت گیا کون سے شہر میں ہے۔ تھیو ساگ نے سونے کا ایک اور سکہ چوکیدار کو دیا اور پوچھا کہ پانڈو نجومی کون سے شہر گیا ہے۔ چوکیدار بولا۔

”ہمارا ج! ہم تو چوکیدار ہیں۔ ہمیں وہ کہاں بتاتے ہیں کہ کہاں جا رہے ہیں۔ بس صبح صبح چار گھوڑے تیار کروائے تھے۔ ایک گھوڑے پر سامان لادا تھا۔ ایک پر سنہری بالوں والی عورت کو بٹھایا۔ ایک پر خود بیٹھے اور چل دیئے۔“

کیٹی نے پوچھا۔ ”یہ کس دن کی بات ہے؟“

چوکیدار نے حساب لگا کر جو دن بتایا وہ وہی دن تھا جس دن جولی ساگ غائب ہوئی تھی۔ اب کیٹی اور تھیو ساگ کو یقین ہو چکا تھا کہ پانڈو شاہی نجومی ہی جولی ساگ کو اغوا کر کے لے گیا ہے۔ کیٹی نے سوال کیا۔

”کیا یہ سنہری بالوں والی عورت خوشی خوشی ساتھ گئی تھی؟ میرا مطلب ہے وہ بے ہوش تو نہیں تھی؟“

چوکیدار بولا۔ ”ارے نہیں جناب۔ وہ عورت تو بڑی خوش تھی۔ ہنس ہنس کر پانڈو جی سے باتیں کر رہی تھی۔“

کیٹی نے تھیو ساگ سے اپنی خلائی زبان میں کہا۔

”ضرور ہولی ساگک پر طلسم کر کے اس کی یادداشت کو گم کر کے اس کی جگہ دوسری یادداشت بھردی گئی ہے۔ تب ہی وہ اپنے آپ کو نہیں پہچان رہی اور اس کی خوشبو بھی نہیں آتی۔“

تھیو ساگک نے چوکیدار سے پوچھا۔

”وہ یہاں سے کس طرف گئے تھے؟“

چوکیدار نے کہا۔ ”آپ کیوں پوچھ رہے ہیں؟“

”کیسی نے کہا۔“ ہمیں شاہی نجومی سے ایک بہت ضروری کام

تھا۔“

تھیو ساگک نے رشوت کے طور پر سونے کا ایک اور سکہ چوکیدار کو دیا۔ چوکیدار نے ادھر ادھر دیکھا۔ پھر رازداری سے تھیو ساگک کی طرف دیکھ کر کہنے لگا۔

”میں نے سنا تھا۔ پانڈوجی اس عورت کے ساتھ ست پڑا وادی کے کسی پرانے قلعے کا ذکر کر رہے تھے۔ جی ہاں“

تھیو ساگک نے پوچھا۔ ”یہ ست پڑا کی وادی کہاں ہے؟“

چوکیدار نے بتایا کہ یہ وادی ہندوستان کے مغرب میں ایک گھنے جنگل میں واقع ہے اور وہاں ایک پرانے قلعے کا کھنڈر بھی ہے۔ اس کے علاوہ چوکیدار کچھ نہیں جانتا تھا اور تھیو ساگک اور کیسی کو کافی کچھ معلوم ہو گیا تھا۔ وہ وہاں سے واپس سرائے میں آگئے۔ رات انہوں نے وادی ست پڑا کے بارے میں سرائے میں ایک آدمی سے مزید معلومات حاصل کیں اور دوسرے دن گھوڑوں پر سوار ہو کر وادی ست پڑا کی طرف روانہ ہو گئے۔

سارا دن وہ سفر کرتے رہے۔ شام ہوئی تو ایک جنگل میں ایک دریا کے کنارے جا پہنچے۔ دریا کو پار کیا تو سامنے ایک اونچا پہاڑ تھا۔ کیسی نے کہا۔

”چوکیدار نے اسی پہاڑ کے بارے میں بتایا تھا کہ اس کی دوسری طرف ست پڑا کی وادی شروع ہوتی ہے۔“

تھیو ساگک غروب ہوتے سورج کی روشنی میں پہاڑ کو دیکھ رہا تھا۔ کہنے لگا۔

”میرا خیال ہے کہ یہی وہ پہاڑ ہے۔“

اور وہ پہاڑ کی طرف چل دیئے۔ انہیں کھانے پینے یا آرام کرنے کی تو کوئی ضرورت ہی نہیں تھی۔ راتوں رات انہوں نے پہاڑ عبور کر لیا اور ابھی پچھلی رات کا اندھیرا باقی تھا کہ وہ ست پڑا کی وادی میں پہنچ گئے۔ چوکیدار نے وادی کی خاص نشانی یہ بتائی تھی کہ وہاں آنہوس کے درخت ساتھ ساتھ اگے ہوں گے اور جگہ جگہ پہاڑی چٹھے بہ رہے ہوں گے۔ اس وادی میں بھی آنہوس کے بے شمار درخت تھے اور چٹھے بھی جگہ جگہ بہ رہے تھے۔ کیسی نے کہا۔

”مگر پرانے قلعے کا کھنڈر کہیں نظر نہیں آ رہا۔“

”صبح کی روشنی میں قلعے کا کھنڈر بھی مل جائے گا۔ میرا خیال ہے کہ

ہمیں یہاں رک جانا چاہئے۔ گھوڑوں کو آرام کی ضرورت ہے۔“

یہ کہہ کر تھیو ساگک گھوڑے سے اتر آیا۔ کیسی بھی گھوڑے سے اتر پڑی۔ انہوں نے گھوڑوں کو چرنے اور پانی دینے پینے کے لئے کھلا چھوڑ

دیا اور خود ایک چشمے کے پاس بیٹھ گئے۔ کیٹی کہہ رہی تھی۔

”تھیو ساگ بھائی! یہ کوئی قیمتی بات نہیں ہے کہ نجومی پانڈو قلعے کے کھنڈر میں ہی ہوگا۔ چونکہ دار نے کہا تھا کہ وہ قلعے کے کھنڈر کی بات کر رہا تھا۔ ہو سکتا ہے کہ یہاں سے آگے کہیں چلا گیا ہو۔“

تھیو ساگ کہنے لگا۔

”بہر حال ہمیں قلعے کے کھنڈر کی چھان بین تو کرنی ہی ہوگی۔ ممکن

ہے وہاں سے جولی ساگ کا کوئی سراغ مل جائے“

باتیں کرتے کرتے صبح ہو گئی۔ وادی صبح کے اجالے میں روشن ہو گئی۔ وہ گھوڑوں پر بیٹھے اور گھوڑوں کو قدم چلاتے ہوئے ادھر ادھر قلعے کے کھنڈر کی تلاش کرنے لگے۔ آخر ایک جگہ انہیں ایک ٹیلے کے پیچھے پرانے قلعے کا کھنڈر نظر آیا۔ اس کی دیواروں پر گھاس اگ رہی تھی۔ دروازے غائب تھے۔ تھیو ساگ اور کیٹی نے گھوڑوں کو باہر ہی باندھا اور قلعے کے اندر چلے آئے۔ اندر جگہ جگہ ویرانی برس رہی تھی اور پتھروں کے ڈھیر اور ستون گرے پڑے تھے۔ ایک طرف درختوں میں انہیں قبرستان نظر آیا۔ وہ قبروں میں پھرتے رہے۔ کیٹی بولی۔

”اگر جولی ساگ کی طرح میرے پاس بھی مردوں سے بات کرنے کی طاقت ہوتی تو میں کسی مردے سے جولی ساگ کے بارے میں ضرور پوچھتی۔“

تھیو ساگ کہنے لگا۔

ویسے تمہارے پاس ایک طاقت تو ہے کہ تم سوائے آگ کے اور

کسی طرح نہیں مر سکتی ہو اور تمہارے اندر چھ آدمیوں کے برابر طاقت بھی ہے۔“

کیٹی نے کہا۔

”یہ طاقت تو ہم سب ہی میں ہے۔ مگر میرے پاس کوئی خاص طاقت نہیں ہے۔“

تھیو ساگ مسکراتے ہوئے بولا۔

”یاد ہے لاہور شہر کے ایک ہوٹل کے پچھواڑے ایک کنوئیں میں تمہیں ایک جن دوست ملا تھا۔ اس نے تمہیں کہا تھا کہ تم چنگی بجا کر جس کی چاہے شکل بدل سکتی ہو۔“

کیٹی نے سٹ پنا کر کہا۔ ”توہ توہ! اس جن کا کوئی اعتبار نہیں تھا۔

کبھی چنگی بجانے سے میں آدھا مرد اور آدھا جانور بن جاتی تھی اور اب تو وہ جن بھی ایک مدت سے غائب ہے۔ کئی بار چنگی بجائی مگر وہ نہیں آیا۔“

تھیو نے مذاق میں کہا۔

”کیٹی! اب چنگی بجا کر دیکھو۔ شاید وہ جن یہاں آجائے اور ہمیں جولی ساگ کے بارے میں کچھ بتا دے۔“

کیٹی بولی۔ ”نہ بھائی میں چنگی نہیں بجاؤں گی۔ کیا پتہ چنگی بجاتے

ہی بندریا بن جاؤں۔ مجھے جن کی چنگی پر کوئی بھروسہ نہیں رہا۔“

جب تھیو ساگ نے بار بار جولی ساگ کا ذکر کیا تو کیٹی نے کہا۔

”تمہاری اور جولی سانگ کی خاطر میں چنگی بجا کر دیکھ لیتی ہوں۔“
اور کیٹی نے چنگی بجا دی۔ چنگی بجانے پر کچھ نہ ہوا۔ کیٹی نے
کہا۔

”دیکھا۔ میں نہ کہتی تھی کہ کچھ نہیں ہوگا۔ وہ جن جو میرا دوست
تھا کہیں جا چکا ہے۔“

تھیو سانگ نے کہا۔ ”چنگی بجا کر اسے آواز دو۔“
کیٹی نے چنگی بجا کر اسے آواز دی۔

”میرے دوست جن! تم اگر میری آواز سن رہے ہو تو میرے پاس
آؤ۔ مجھے تمہاری ضرورت ہے۔“

اب کیٹی کے پرانے دوست جن کی آواز سنائی دی۔ آواز جیسے کسی
گھرے کتوں میں سے آ رہی تھی۔ اپنی عادت کے مطابق جن دوست اتنا
عرصہ گزر جانے پر بھی جھنجھایا ہوا تھا۔ بولا۔

”کیوں پریشان کر رہی ہو مجھے؟“
کیٹی نے غصے سے کہا۔

”اتنی دیر بعد تم سے بات کی ہے اور تم اب بھی سٹ پٹائے ہوئے
ہو۔“

جن دوست کی آواز آئی۔

”کیٹی! میرے پاس تمہاری باتیں سننے کے لئے وقت نہیں ہے۔
فورا تباؤ کیا چاہتی ہو؟“

کیٹی نے کہا۔ ”مجھے تمہاری چنگی پر اعتبار نہیں رہا۔ میں کوئی ایسی

طاقت چاہتی ہوں جو اپنی جگہ پر مکمل طاقت ہو۔ جس طرح کہ خبز ناگ اور
ماریا اور جولی سانگ اور تھیو سانگ کے پاس اپنی اپنی طاقت موجود ہے۔“
جن دوست نے تلخ آواز میں کہا۔

”کیٹی! میں نے تمہارا کوئی ٹھیکہ نہیں لے رکھا اگر تمہیں میری
چنگی پر بھروسہ نہیں رہا تو نہ سہی جاؤ جو چاہے کرو۔“

تھیو سانگ خاموشی اور ہلکی سی مسکراہٹ کے ساتھ ان دونوں کی
گفتگو سن رہا تھا۔ اسے معلوم تھا کہ جن اور کیٹی ایک دوسرے کے
دوست بھی ہیں لیکن ایک دوسرے سے لڑائی بھی خوب کرتے ہیں۔ کیٹی
بولی۔

”میں تمہارے بغیر کیا کر سکتی ہوں؟ تم جن ہو۔ مجھے بھی کوئی
زبردست طاقت دو تاکہ میں بھی کہہ سکوں کہ میرے پاس بھی یہ طاقت
ہے۔“

جن دوست کی آواز آئی۔

”تو پھر دجلہ و فرات کی وادی میں ایک شہر بائبل ہے۔ وہاں جاؤ۔
اس شہر بائبل کے جنوب میں دریا کے کنارے ایک پرانا مینار ہے۔ اس مینار
کے نیچے ایک شکستہ تمہ خانہ ہے۔ اس تمہ خانے میں تمہیں ایک عورت کا
بت زمین میں کمر تک دھنسا ہوا ملے گا۔ اس بت کے آگے جا کر میرا نام
لینا۔ وہ ایراوتی دیوی کا بت ہے۔ وہی تمہیں کوئی طاقت دے سکتی ہے۔
اب اس کے بعد مجھے تنگ نہ کرنا میں جا رہا ہوں۔ تم جانو تمہارا
کام۔“

کیٹی نے پوچھا۔ ”تمہارا نام کیا ہے؟ مجھے تو آج تک معلوم نہیں ہوا؟“

مگر اس کا کوئی جواب نہ آیا۔ جن دوست جا چکا تھا۔ تھیو ساگ نے مسکراتے ہوئے کہا۔ ”تمہارا یہ جن دوست ویسا ہی بددماغ ہے جیسا کہ پہلے ہوا کرتا تھا۔ لیکن تمہیں مبارک ہو۔ اب تمس بھی ہماری طرح کوئی طاقت ملنے والی ہے۔“

کیٹی نے ناک چڑھاتے ہوئے کہا۔

”مجھے اس بددماغ جن کا کوئی اعتبار نہیں ہے۔“

تھیو ساگ کہنے لگا۔ ”لیکن میرا خیال ہے کہ تمہیں بائبل کے شر میں ایراوتی دیوی کے پاس ضرور جانا چاہئے۔ اسی زمانے ہم خبر ناگ ماریا اور جولی ساگ کو بھی وہاں تلاش کر لیں گے۔“

کیٹی بولی ”ٹھیک ہے چلے چلیں گے مگر پہلے جولی ساگ کو یہاں تو ڈھونڈنا جائے۔“

تھیو ساگ اور کیٹی اس وقت قبروں میں کھڑے تھے۔ تھیو ساگ بولا۔

”ہمیں خیال ہی نہیں آیا۔ تمہارے جن دوست سے جولی ساگ کے بارے میں پوچھنا چاہئے تھا۔“

کیٹی سر کو جھٹک کر بولی۔

”اس سے پوچھنا بیکار تھا۔ وہ کچھ نہیں بتایا کرتا“ تھیو ساگ ادھر ادھر دیکھنے لگا۔

”یہاں تو قلعے کے کھنڈر میں مجھے کوئی ایسی چیز نظر نہیں آتی جس سے یہ ثابت ہو کہ یہاں کوئی انسان بھی رہتا ہے۔ ہمیں پہلے تو نجومی پانڈو کو ڈھونڈنا ہوگا۔ وہ ملے تو جولی ساگ کا کوئی سراغ مل سکے گا۔“

کیٹی اور تھیو ساگ اس طرح باتیں کرتے قلعے کے کھنڈروں سے نکل کر اس طرف آگئے جہاں اصطبل کی ٹوٹی پھوٹی دیوار تھی۔ کیٹی نے دیوار کی طرف دیکھتے ہوئے کہا ”وہاں مجھے کوئی گڑھا کھدا ہوا نظر آتا ہے۔“

تھیو ساگ اور کیٹی دیوار کے پاس اس جگہ پہنچ گئے جہاں گڑھے میں سے پانڈو نجومی خزانہ نکال کر لے گیا تھا۔ اگرچہ اس نے گڑھے کو بند کر کے اوپر گول پتھر رکھ دیا تھا لیکن باہر ابھی تک تازہ مٹی پڑی تھی۔ تھیو ساگ نے جھک کر مٹی کو ہاتھ میں لے کر غور سے دیکھا اور بولا۔

”لگتا ہے یہاں کسی نے گڑھا کھودا اور پھر اسے مٹی سے بھر دیا ہے۔“

کیٹی بولی۔ ”اس سے ہمیں کیا فائدہ پہنچ سکتا ہے۔ کسی نے گڑھا کھودا اور بھر دیا۔ بس۔“

تھیو ساگ نے مٹی میں سے ایک چمکتا ہوا موتی اٹھایا اور کیٹی کو دکھاتے ہوئے کہنے لگا۔

”یہ ایک قیمتی چیز ہے۔ میرا اندازہ ہے کہ اس گڑھے میں ضرور کوئی خزانہ دفن تھا جسے نکال لیا گیا ہے اور یہ موتی اس خزانے میں سے نکل کر یہاں گرا ہے۔“

کیٹی موتی کو غور سے دیکھ رہی تھی۔ کہنے لگی۔
 ”کیس ایسا تو نہیں ہے کہ پانڈو نجومی اسی خزانے کی تلاش میں یہاں
 آیا ہو اور خزانہ نکال کر لے گیا ہو۔“
 تھیو ساگ سوچ رہا تھا۔ بولا۔

”ممکن ہے جولی ساگ کو اس نے ایک ذریعے کے طور پر استعمال کیا
 ہو۔ میرا مطلب ہے کہ جولی ساگ کو ظلم کے زور سے اپنے قابو میں کر
 کے پانڈو نجومی نے اس خزانے کا راز معلوم کیا ہو اور پھر جولی ساگ اور
 خزانے کو لے کر یہاں سے چل دیا ہو۔“

کیٹی نے کہا۔ ”تو پھر ہمیں واپس واراناسی شہر جا کر جولی ساگ کو
 دیکھنا ہوگا۔ ہو سکتا ہے پانڈو نجومی خزانے اور جولی ساگ کے ساتھ اپنی
 حویلی میں جا چکا ہو۔“

تھیو ساگ نے چند قدم آگے چل کر زمین پر جھک کر ایک دوسرا
 موتی اٹھا لیا اور بولا۔ ”یہ بھی خزانے کا موتی ہے۔ اس سے ظاہر ہوتا ہے
 کہ پانڈو نجومی جولی ساگ اور خزانے کو لے کر واپس اپنی حویلی کی طرف
 نہیں بلکہ مغرب کی طرف گیا ہے ہمیں اس طرف چلنا چاہئے۔“

کیٹی اور تھیو ساگ نے جنگل میں مغرب کی طرف گھوڑے بڑھا
 دیئے۔ کچھ روز چلنے کے بعد رتلی زمین آگئی۔ یہاں انہیں چار گھوڑوں کے
 پاؤں کے نشان ملے۔ تھیو ساگ گھوڑے سے اتر کر ان نشانوں کو دیکھنے
 لگا۔

”کیٹی! یہ چار گھوڑوں کے پاؤں کے نشان ہیں۔ ان میں ایک

گھوڑے کے پاؤں کے نشان ریت میں زیادہ گہرے ہیں۔ جس کا مطلب
 ہے کہ اس گھوڑے پر بوجھ لدا ہوا تھا اور یہ بوجھ خزانے کا ہی ہو سکتا
 ہے۔

”کیٹی نے پوچھا۔ ”اور باقی گھوڑوں پر کون سوار ہو سکتے ہیں؟“
 تھیو ساگ بولا۔ ”ظاہر ہے ایک گھوڑے پر پانڈو نجومی اور دوسرے
 گھوڑے پر جولی ساگ سوار ہوگی اور تیسرے گھوڑے پر سفر کا سامان لدا
 ہوا ہوگا۔ کیٹی پر تھیو ساگ کی باتوں کا اثر ہو رہا تھا۔ کہنے لگی۔

”گھوڑوں کے سموں کے نشان بھی مغرب کی طرف جا رہے ہیں۔
 ہمیں ان کا تعاقب کرنا چاہئے۔ کیونکہ ایک بات ثابت ہو گئی ہے کہ پانڈو
 اور جولی ساگ یہاں سے واپس نہیں گئے بلکہ آگے گئے ہیں۔“

تھیو ساگ کچھ سوچ کر بولا۔ ”ہم اس سے یہی نتیجہ نکال سکتے ہیں
 کہ پانڈو نجومی خزانہ لے کر واپس نہیں جانا چاہتا تھا بلکہ وہ جولی ساگ اور
 خزانے کو لے کر کسی دوسرے ملک بھاگ جانا چاہتا تھا۔“

کیٹی کہنے لگی۔ ”اگر یہاں سے آگے سمندری بندرگاہ ہے تو پھر
 وہاں سے یہ پتہ چل سکتا ہے کہ پانڈو نجومی ایک عورت کے ساتھ جہاز پر
 سوار ہوا تھا کہ نہیں؟“

جب یہ طے ہو گیا کہ پانڈو نجومی جولی ساگ کو لے کر واپس اپنی
 حویلی میں جانے کی بجائے آگے ساحل سمندر کی طرف گیا ہے تو تھیو ساگ
 اور کیٹی نے جنگل میں مغرب کی طرف گھوڑے بڑھا دیئے جدھر کالی کٹ
 کی بندرگاہ تھی۔ تھیو ساگ نے کیٹی کو بتا دیا تھا کہ آگے کالی کٹ نام کی

پرانی بندرگاہ موجود ہے اور وہاں پہنچ کر ہی وہ پانڈو اور جولی سانگ کے بارے میں مزید کچھ معلومات حاصل کر سکتے ہیں۔ سارا دن اور ساری رات سفر کرنے کے بعد تھیو سانگ اور جولی سانگ کالی کٹ شہر کی بندرگاہ پر پہنچ گئے۔



لاش کی طاقت

بندرگاہ پر کچھ پادبانی جہاز کھڑے تھے۔ ان پر سامان لاوا جا رہا تھا۔ تھیو سانگ اور کیٹی بندرگاہ کے پاس ہی بنی ہوئی ایک سرائے میں آگئے۔ انہوں نے بندرگاہ پر جا کر معلوم کیا کہ ایک جہاز چند روز پہلے بھروسہ کی بندرگاہ کی طرف روانہ ہوا تھا جس میں ہابیل شہر کو جانے والے مسافر بھی سوار تھے۔ اس زمانے میں مسافروں کے نام نہیں لکھے جاتے تھے۔ تھیو سانگ نے بندرگاہ پر موجود ایک ملازم سے پوچھا کہ جہاز پر کتنے مسافر سوار تھے اور ان کے پاس کون کون سا سامان تھا۔ ملازم بولا۔

”ہم پورا حساب کتاب نہیں رکھتے۔ اندازہ ہے کہ جہاز پر ڈیڑھ سو مسافر تھے اور ان کے پاس عام سامان تھا۔“

کیٹی نے جولی سانگ کا حلیہ بتاتے ہوئے پوچھا۔

”کیا اس طے کی کوئی عورت جہاز پر سوار ہوئی تھی؟“

ملازم کچھ سوچتے ہوئے بولا۔

”ہاں یاد آیا۔ ایک سنہری بالوں اور نیلی آنکھوں والی عورت جہاز میں سوار ہوئی تھی۔“

کیٹی نے بے تابی سے پوچھا۔

”اس کے ساتھ کوئی آدمی بھی تھا؟“

ملازم دماغ پر زور دے کر کہنے لگا۔

”ہاں۔۔۔ ایک کالے رنگ کا اونچا لمبا دبلا پتلا آدمی اس کے ساتھ تھا۔ یہ لوگ عین اس وقت آئے تھے جب جہاز چلنے والا تھا۔“
 تھیو ساگ نے پوچھا۔
 ”کیا تم بتا سکتے ہو کہ یہ لوگ کس شہر کو جا رہے تھے؟“
 بندرگاہ کے ملازم نے کہا۔

”اب یہ تو میں نہیں بتا سکتا۔ لیکن وہ جہاز بصرے کی طرف گیا ہے۔ ظاہر ہے اس میں بصرے کے مسافر بھی ہوں گے۔ اس کے آگے ہابیل شہر کو جانے والے بھی مسافر جہاز میں ہوں گے۔“
 تھیو ساگ نے کیٹی کی طرف دیکھ کر اپنی خلائی زبان میں کہا۔
 ”وہ کیونے پانڈو نجومی جولی ساگ کو لے کر اسی جہاز پر گیا ہے۔ ہمیں بھی اگلے جہاز میں بصرے اور پھر ہابیل کی طرف چلنا ہوگا۔ ہابیل میں تم ایراوتی کی مورتی سے ملاقات بھی کر سکو گی۔“
 کیٹی نے خلائی زبان میں جواب دیا۔
 ”یہی مناسب لگتا ہے۔ اس سے معلوم کرو کہ اگلا جہاز بصرے کی طرف کب جائے گا۔“

جب تھیو ساگ نے اگلے جہاز کے بارے میں پوچھا تو بندرگاہ کے ملازم نے بتایا کہ اگلا جہاز ایک روز بعد شام کے وقت بصرے کی جانب روانہ ہوگا۔ کیٹی اور تھیو ساگ باتیں کرتے سرائے میں واپس آگئے۔ تھیو ساگ کہنے لگا۔

”مجھے یقین ہے کہ اب ہم جولی ساگ کے پاس پہنچ جائیں گے۔ وہ

یا تو بصرے میں اس مکار نجومی پانڈو کے ساتھ ہوگی یا پھر ہابیل میں۔ میرا خیال ہے کہ پانڈو نجومی خزانہ حاصل کرنے کے بعد ان دو شہروں میں سے کسی ایک شہر میں آباد ہونا چاہتا ہے۔“
 کیٹی نے دانت بھیج کر کہا۔

”کوئی بات نہیں۔ ایک بار جولی ساگ ہمیں مل جائے۔ پھر اس کیونے نجومی پانڈو سے بھی نمٹ لیں گے۔“

ایک رات اور دن تھیو ساگ اور کیٹی نے بندرگاہ کی سرائے میں گزار دی۔ وہ بندرگاہ پر آگئے۔ گھوڑے انہوں نے وہیں فروخت کر دیئے تھے۔ بصرے کو جانے والا بادبانی جہاز بندرگاہ پر آکر ساحل کے ساتھ لگ گیا تھا۔ سامان لادا جا رہا تھا۔ مسافر بھی سوار ہونا شروع ہو گئے تھے۔ تھیو ساگ اور کیٹی بھی کرایہ ادا کرنے کے بعد جہاز پر سوار ہو گئے۔ رات کے پہلے پہر میں ہوا چلنے لگی۔ جہاز کا لنگر اٹھانے کے بعد کیپٹن کے حکم سے بادبان کھول دیئے گئے اور جہاز سمندر میں اپنی منزل کی طرف روانہ ہو گیا۔

اس زمانے میں جہازوں کی رفتار تیز نہیں ہوا کرتی تھی۔ بادبانی جہاز ہوتے تھے۔ اگر سمندر میں ہوا بند ہو جاتی تو جہاز ہوا کے انتظار میں وہیں سمندر میں رک جاتا تھا۔ جب ہوا چلتی اور بادبانوں میں ہوا بھر جاتی تو وہ پھر اپنے سفر پر روانہ ہو جاتا۔ یوں سمندر میں سفر کرتے دس دن کے بعد یہ جہاز بصرے کی بندرگاہ کے ساتھ جا لگا۔ تھیو ساگ اور کیٹی بصرے کی ایک سرائے میں آگئے۔ اس زمانے میں سرائیں ہوٹلوں کا کام دیا کرتی تھیں۔ یہاں کی فضا میں بھی غبرناگ ماریا اور جولی ساگ کی خوشبو نہیں تھی۔

کیٹی کسنے لگی۔

”جولی سانگ کی تو خوشبو روک دی گئی ہے مگر عنبر ناگ ماریا کی خوشبو بھی اس شہر میں نہیں۔ جس کا مطلب ہے کہ وہ اس شہر میں نہیں ہیں۔“

تھیو سانگ بولا۔

”لیکن ہم جولی سانگ کے ساتھ ساتھ انہیں بھی ڈھونڈ لیں گے۔ ہو سکتا ہے کہ کسی جگہ ان کا بھی سراغ مل جائے۔“

دو دن تک کیٹی اور تھیو سانگ بھرہ شہر کے بازاروں اور مگلی کوچوں میں عنبر ناگ ماریا اور خاص طور پر جولی سانگ کو تلاش کرتے رہے۔ انہوں نے کئی ایک محلوں میں جا کر لوگوں سے پوچھا کہ کسی نے نیا مکان تو نہیں خریدا۔ مگر انہیں کہیں سے بھی جولی سانگ اور عیار نجومی پانڈو کے بارے میں کچھ معلوم نہ ہو سکا۔ کیٹی کسنے لگی۔

”تھیو سانگ! نجومی پانڈو کے پاس بے بہا خزانہ ہے۔ وہ تو شہر کے باہر کوئی عالی شان محل خرید کر رہا ہوگا۔ اس شہر کے باہر جو محل بنے ہوئے ہیں وہاں چل کر دیکھنا ہوگا۔“

شہر کے باہر کچھ خوبصورت محل بنے ہوئے تھے۔ کیٹی اور تھیو سانگ نے ان کو بھی ایک ایک کر کے دیکھ لیا۔ یہاں بھی جولی سانگ انہیں کہیں نظر نہ آئی۔ ایک ہفتہ بھرے میں رہنے کے بعد کیٹی اور تھیو سانگ نے شہر باہل کی طرف جانے کا فیصلہ کر لیا۔ یہاں سے ایک قافلہ باہل شہر کی طرف جا رہا تھا۔ کیٹی اور تھیو سانگ اس قافلے میں شامل ہو گئے۔ یہ

قافلہ دیوانوں اور صحراؤں میں سفر کرتا ہوا ایک ہفتے کے بعد شہر باہل پہنچ گیا۔ آج سے تین ہزار برس پہلے باہل کا شہر بڑا خوبصورت اور آباد شہر تھا۔

شہر کے گرد ایک چار دیواری تھی جس کے ساتھ دروازے تھے۔ ان دروازوں پر ہر وقت پہرہ لگا رہتا تھا تاکہ شہر میں فساد کرنے والے لوگ داخل نہ ہوں۔ عام لوگوں کو ہر وقت آنے جانے کی اجازت تھی۔ صرف رات کو شہر میں داخل ہونے والوں سے پوچھ گچھ کی جاتی تھی۔ شہر کے باہر ریت کے ٹیلے تھے۔ ان ٹیلوں میں کھیت بھی تھے اور جہاں پانی کے چشمے تھے وہاں کھجوروں اور سنگتوں اور انگوروں کے باغ بھی تھے۔

تھیو سانگ اور کیٹی نے شہر کے اندر کسی سرائے میں ٹھہرنے کی بجائے شہر کے باہر والی ایک سرائے میں ٹھہرنے کا فیصلہ کر لیا اور وہاں دو کوچھڑیاں کرائے پر لے لیں۔ اب انہوں نے سب سے پہلے باہل شہر میں جا کر جولی سانگ کی تلاش شروع کر دی۔ دن بھر وہ جگہ جگہ جولی سانگ کا سراغ لگاتے رہے مگر انہیں جولی سانگ اور پانڈو نجومی کا کوئی سراغ نہ مل سکا۔ حقیقت یہ تھی کہ جولی سانگ اور پانڈو اسی باہل شہر میں تھے مگر انہوں نے شہر سے شمال کی جانب سات میل کے فاصلے پر دریائے دجلہ کے کنارے کھجوروں کے ایک باغ میں شاندار محل خرید لیا تھا اور وہیں رہنے لگے تھے۔ نجومی پانڈو نے خزانے کے صندوق کو اپنے محل کی بچھلی کو ٹھہری کا فرش کھود کر زمین میں دبا دیا تھا۔ صرف کچھ میسرے جواہرات بچ کر اس نے محل خرید لیا تھا اور باقی جواہرات بچ کر سونے کے سکے حاصل کر کے انہیں

ایک کوٹھڑی میں مرتبانوں میں بھر کر رکھ لیا تھا۔ پانڈو نجوی کے پاس اتنی دولت آگئی تھی کہ اب اسے کسی شے کی اور کام کرنے کی ضرورت نہیں تھی۔ بس وہ سارا دن محل میں بستر پر پڑا آرام کرتا اور جولی ساگک نوکروں سے طرح طرح کے کھانے پکواتی رہتی تھی۔ یہ دونوں باہل شہر میں بھی آتے تھے۔ پانڈو نجوی نے ایک کشتی بھی خرید لی تھی جس میں بیٹھ کر وہ اور جولی ساگک شام کے وقت دریا کی سیر کرتے تھے۔

جب تھیو ساگک اور کیٹی نے شہر کو اچھی طرح چھان مارا اور انہیں غبرناگ ماریا اور جولی ساگک کا کوئی سراغ نہ مل سکا تو تھیو ساگک کہنے لگا۔
”کیوں نہ اب تم ایراوتی کی مورتی والے مینار میں جا کر اس سے ملاقات کرو۔ شاید وہ ہمیں کوئی طاقت عطا کر دے۔“

کیٹی کا دل نہیں چاہتا تھا کہ ایراوتی مورتی کے پاس جائے۔ کیونکہ اسے اپنے جن دوست کی باتوں پر اب زیادہ اعتبار نہیں رہا تھا۔ لیکن جب تھیو ساگک نے اسے یہ کہا کہ آخر ایک سنہری موقع مل رہا ہے تو اس سے کیوں نہ فائدہ اٹھایا جائے۔

”تم ایراوتی کی مورتی کے پاس تو جاؤ۔ ممکن ہے وہ تمہیں کوئی طاقت دے دے۔ اگر طاقت نہیں دے گی تو تم سے کچھ چھین بھی تو نہیں سکتی۔ جا کر آزمانے میں کیا حرج ہے؟“

کیٹی مان گئی۔ چنانچہ ایک دن صبح صبح تھیو ساگک اور کیٹی باہل شہر کے جنوب والے مینار کی تلاش میں روانہ ہو گئے۔ پہلے تو کیٹی مذاق ہی سمجھ رہی تھی اور اسے یقین تھا کہ یہاں ایراوتی کی مورتی والا کوئی مینار

نہیں ہوگا۔ لیکن جب دریا کے کنارے انہیں دور ایک مینار ابھرا ہوا دکھائی دیا تو تھیو ساگک کہنے لگا۔

”گلتا ہے تمہارے جن دوست نے اس بار تم سے مذاق نہیں کیا۔ وہ دیکھو۔ سامنے مینار موجود ہے۔“

یہ مینار ریت کے ایک ٹیلے کی دائیں جانب دریا کے کنارے پر واقع تھا اور ٹوٹا پھوٹا تھا۔ صاف لگ رہا تھا کہ ایک عرصے سے کسی نے اس مینار کی مرمت نہیں کی۔ کیٹی مینار کے قریب آ کر کہنے لگی۔

”تھیو ساگک! کہیں اس مینار کی کوٹھڑی میں داخل ہونے کی وجہ سے ہم کسی مصیبت میں نہ پھنس جائیں؟“

تھیو ساگک نے پوچھا۔ ”کیا تمہارے جن دوست نے پہلے کبھی تمہیں کسی مصیبت میں ڈالا ہے۔“

”نہیں۔“ کیٹی بولی۔ پہلے ایسے کبھی نہیں ہوا۔
تو تھیو ساگک کہنے لگا۔

”اب بھی ایسا نہیں ہوگا۔ وہ دیکھو۔ سامنے مینار کے نیچے ایک راستہ جاتا ہے۔ تم اس کے اندر جاؤ۔ میں باہر اسی جگہ تمہارا انتظار کرتا ہوں۔ کیونکہ میرا تمہارے ساتھ جانا مناسب نہیں ہے۔ میں سمجھتا ہوں کہ اس مہم پر تمہیں اکیلی ہی جانا چاہئے۔“

وہاں ریت کے ٹیلے کے پاس جنگلی بیری کا ایک درخت تھا۔ تھیو ساگک اس بیری کے نیچے بیٹھ گیا اور کیٹی مینار کی طرف بڑھی۔ مینار کی حالت بڑی فلتہ تھی۔ ایک چھوٹا سا تنگ و تاریک راستہ نیچے ترہ خانے

جب چاہوں لاش کو زندہ کر کے اپنے ساتھ رکھ سکوں۔“
ایراوتی کی مورتی ایک لمحے کے لئے خاموش ہو گئی۔ پھر اس کی آواز آئی۔

”یہ طاقت تو میں تمہیں دے سکتی ہوں۔ مگر اس میں کچھ خطرے بھی ہیں۔ کیا تم ان خطروں کو قبول کرتی ہو؟“
کیٹی نے پوچھا۔ ”مثلاً کون سے خطرے ہیں؟“

ایراوتی کی مورتی نے کہا۔ ”مثلاً اس میں یہ خطرہ بھی ہے کہ مردہ لاش کو اگر تم پسند آگئیں تو وہ تمہیں اپنی دنیا میں لے جائے گی اور پھر تم قیامت تک مردوں کی دنیا سے باہر نہ آسکو گی۔“
کیٹی سوچ میں پڑ گئی۔ اگر ایسا ہو گیا تو پھر وہ کیا کرے گی۔ اس نے کہا۔

”کیا ایسا نہیں ہو سکتا کہ کوئی مردہ لاش مجھے پسند ہی نہ کرے؟ یا پھر میں کسی طریقے سے مردوں کی دنیا سے واپس آ جاؤں؟“
ایراوتی کی مورتی نے کہا۔

”ایسا کوئی طریقہ میرے پاس نہیں ہے۔ یہ خطرہ تمہاری طاقت کے ساتھ ساتھ رہے گا۔ اگر تمہیں منظور ہے تو میں تمہیں ابھی یہ طاقت دے دیتی ہوں۔“

کیٹی الجھن میں پڑ گئی۔ اسے نئی طاقت حاصل کرنے کا شوق بھی تھا اور یہ خدشہ بھی تھا کہ کوئی مردہ اسے پسند کر کے اپنی دنیا میں لے گیا تو وہ کیا کرے گی؟ اس نے دل میں سوچا کہ وہ کسی مردہ لاش سے بے تکلف نہ

ہوگی اور ایسی کوئی حرکت نہیں کرے گی کہ مردہ لاش اسے پسند کرنے لگے۔ اس نے ایراوتی سے کہا۔

”میں یہ خطرہ مول لینے کو تیار ہوں۔ مجھے یہ طاقت دے دو۔“
ایراوتی کی مورتی نے کہا۔ ”کیٹی! ایک بار پھر سوچ لو۔ کیونکہ ایک بار تمہیں یہ طاقت مل گئی تو پھر واپس نہیں لی جاسکے گی اور یہ خطرہ تمہارے ساتھ رہے گا۔“

کیٹی دل میں پکا فیصلہ کر چکی تھی۔ کہنے لگی۔
”ایراوتی کی مورتی! مجھے منظور ہے۔ میں نے طاقت حاصل کرنے کا فیصلہ کر لیا ہے۔ جو ہو گا دیکھا جائے گا۔“
ایراوتی کی مورتی بولی۔

”میں ایک بار پھر تمہیں یہ بتانا اپنا فرض سمجھتی ہوں کہ اگر اس طاقت کی وجہ سے تم کسی مصیبت میں پھنس گئیں تو پھر نہ میں تمہاری مدد کر سکوں گی اور نہ تمہارا جن دوست ہی تمہاری مدد کو پہنچ سکے گا۔“
کیٹی نے کہا۔ ”میں نے سب کچھ سوچ کر فیصلہ کیا ہے ایراوتی! تم مجھے یہ طاقت دے دو۔“

ایراوتی کی مورتی خاموش ہو گئی۔ اس کے سر پر بیٹھی ہوئی ملی کی زرد آنکھیں چمکنے لگیں۔ ایراوتی کی مورتی نے کہا۔

”کیٹی! تم جس جگہ کھڑی ہو اسی جگہ کھڑی رہنا اپنی جگہ سے بالکل نہ ہٹنا۔“

کیٹی جہاں کھڑی تھی وہاں جم گئی۔ ایراوتی کی مورتی کے سر پر جو

کالی بلی بیٹھی تھی۔ اچانک اس کی آنکھوں سے روشنی کی شعاعیں نکل کر کیٹی کے جسم پر پڑیں۔ کیٹی کو ایسے محسوس ہوا کہ اس کے جسم میں آگ لگا دی ہے۔ وہ اپنی جگہ پر ایک فنٹ اور پھر ہمت کر کے وہیں کھڑی ہو گئی۔ بلی کی آنکھوں کی زرد روشنی ابھی تک اس کے جسم میں داخل ہو رہی تھی۔ پھر بلی کی آنکھوں کی روشنی ایک دم سے بند ہو گئی۔ کیٹی کا جسم جو گرم ہو گیا آہستہ آہستہ اپنی درست حالت پر آ گیا۔ ایراوتی کی مورقی نے کہا۔

”کیٹی! تمہیں مبارک ہو۔ جس طاقت کی تم نے خواہش کی تھی وہ تمہیں مل گئی ہے۔ جاؤ اور اس طاقت کو کسی مردہ لاش پر آزما کر دیکھ لو۔ ہاں ایک بات یاد رکھنا۔ مردہ لاش تمہیں دنیا اور دنیا کے بعد کی بہت سی باتیں بتائے گی مگر جن باتوں کی بتانے کی اسے اجازت نہیں ہوگی وہ راز تمہیں کبھی نہیں بتائے گی اور ایسے راز بتانے کے لئے کسی مردہ لاش کو مجبور بھی نہ کرنا۔ کیا تم وعدہ کرتی ہو؟“

کیٹی نے کہا۔ ”میں وعدہ کرتی ہوں۔“

یراوتی کی مورقی نے کہا۔

”یہ میں تمہیں اس لئے کہہ رہی ہوں کہ مرنے کی بعد کی دنیا ایک راز ہے۔ اور اس کی بعض باتیں ایسی ہیں جو زندہ انسانوں کو کبھی نہیں بتائی جاسکتیں۔ ان باتوں کا راز مرنے کے بعد ہی کھلتا ہے۔ اب تم جاؤ۔“

کیٹی نے ایراوتی کی مورقی کا شکریہ ادا کیا۔ مگر مورقی نے کوئی جواب نہ دیا۔ وہ دوبارہ پتھر کی مورقی بن چکی تھی۔ کیٹی خوش خوش بیٹار

والے تہ خانے سے باہر آگئی۔ بیری کے درخت کے نیچے تھیو ساگک اس کے انتظار میں بیٹھا گھڑیاں گن رہا تھا۔ کیٹی جب اس کے پاس آئی تو تھیو ساگک نے پوچھا۔

”کوہ! کیا تمہیں کوئی نئی طاقت ملی؟“

کیٹی کا چہرہ خوشی سے کھلا ہوا تھا۔ کہنے لگی۔

”تھیو ساگک بھائی! اب تم لوگ مجھے یہ طعنہ نہیں دے سکتے کہ

میرے پاس کوئی طاقت نہیں ہے اب مجھے بھی ایک ایسی طاقت مل گئی ہے

جو تم میں سے کسی کے پاس نہیں ہے۔“

تھیو ساگک اٹھتے ہوئے بولا۔

”بڑی خوشی کی بات ہے کیٹی۔ مگر کچھ مجھے بھی تو بتاؤ کہ ایراوتی کی

مورقی نے تمہیں کونسی طاقت عطا کی ہے۔“

جب کیٹی نے اسے اپنی طاقت کے بارے میں بتایا تو تھیو ساگک بڑا

خوش ہوا۔ کہنے لگا۔

”یہ تو بڑی کمال کی طاقت ہے کیٹی! جولی ساگک تو صرف مردہ لاش

سے باتیں ہی کر سکتی ہے۔ مگر تم تو مردہ لاش کو زندہ کر کے اپنے ساتھ بھی

رکھ سکو گی اور مردوں کی دنیا کی سیر بھی کیا کرو گی۔“

کیٹی نے کچھ فکر مند سا ہو کر کہا۔

”لیکن اس میں ایک خطرہ بھی ہے تھیو ساگک؟ ”کونسا خطرہ؟“ تھیو

ساگک نے تعجب سے پوچھا۔

کیٹی نے کہا۔ ”یراوتی نے کہا ہے کہ اگر کسی مردہ لاش نے مجھے

پسند کر لیا تو میں کسی ایسی مصیبت میں پھنس سکتی ہوں جس سے نجات حاصل کرنا ناممکن ہو جائے گا۔“

تھیو ساگ ہنستے ہوئے بولا۔

”پہلی بات تو یہ ہے کہ کوئی مہینہ ایسا نہیں گزرتا ہو گا کہ جس میں ہم کسی مصیبت میں نہ پھنسیں اور دنیا کی کوئی مصیبت ایسی نہیں کی جس میں پھنس کر ہم اس سے باہر نہ نکل آتے ہوں۔ اس لئے ایسی فکر کرنی تو بیکار ہے۔ رہی یہ بات کہ کوئی مردہ تم پر عاشق ہو جائے گا تو یہ بڑی دلچسپ بات ہوگی۔ میں دیکھنا چاہوں گا کہ کون سا مردہ تم پر عاشق ہوتا ہے۔“

کیٹی نے ناراض ہو کر کہا۔

”تھیو ساگ! تم کو مذاق سمجھ رہا ہے اور مجھے پریشانی لگی ہے کہ میری طاقت کہیں مجھے کسی مشکل میں گرفتار نہ کر دے۔“

تھیو ساگ نے کیٹی کو تسلی دیتے ہوئے کہا۔

”گھبرانے کی کوئی بات نہیں۔ میں تمہیں یقین دلاتا ہوں کہ کوئی مردہ کبھی کسی پر عاشق نہیں ہوا کرتا اب آؤ چل کر جولی سنگ کو تلاش کرتے ہیں۔“

کیٹی نے کہا۔ ”لیکن پہلے میں اپنی طاقت تو آزما کر دیکھ لوں۔ چلو پہلے کسی قبرستان میں چل کر میں اپنی طاقت کا امتحان لیتی ہوں۔“

”ہاں یہ ٹھیک ہے۔ ہو سکتا ہے کوئی مردہ ہمیں جولی ساگ کے بارے میں بتا دے۔“

تھیو ساگ نے یہ کہا اور وہ کسی قبرستان کی تلاش میں نکل کھڑے

ہوئے۔ شہر سے باہر کوئی قبرستان انہیں نہ ملا۔ وہ شہر باہل کے اندر چلے آئے۔ آخر ایک جگہ پرانے قلعے کی دیوار کے پیچھے انہیں ایک قبرستان مل گیا۔ اس قبرستان میں کچھ نئی بنی ہوئی قبریں بھی تھیں اور پرانی قبریں بھی تھیں۔ تھیو ساگ نے مشورہ دیا کہ ہمیں کسی پرانی قبر کے مردے کو زندہ کرنا چاہئے۔ کیٹی کہنے لگی۔

”میں کسی مردہ عورت کی لاش کو زندہ کرنا زیادہ پسند کروں گی۔ کم از کم وہ مجھ پر عاشق تو نہیں ہوگی۔“

تھیو ساگ بولا۔

”مگر پرانے زمانے میں عورتیں بھی عورتوں سے پیار کرتی رہی ہیں۔“

کیٹی نے کہا۔ ”میں اسے نہیں مانتی۔ کم از کم میرے ساتھ ایسا نہیں ہوگا۔ اگر وہ مجھ پر عاشق ہو بھی گئی تو میں اسے اپنی بہن بنا لوں گی اور اس کے ساتھ مردوں کی دنیا میں نہیں جاؤں گی۔ کیونکہ ایراوتی کی مورتنی نے کہا تھا کہ جو مردہ تم پر عاشق ہو گا وہ تمہیں مردوں کی دنیا میں لے جائے گا اور پھر وہاں سے تم باہر نہ نکل سکو گی۔“

تھیو ساگ بولا۔ ”تو پھر چلو کسی عورت کی قبر پر چلتے ہیں۔“

آج سے ہزاروں برس پہلے بھی قبروں کے پیچھے پتھر لگا کر اس پر مرنے والے یا مرنے والی کا نام اور عمر لکھ دی جاتی تھی۔ ایک قبر پر بیس برس کی مردہ عورت کا نام لکھا ہوا تھا۔ یہ نام لوشیا تھا۔ اس قبر میں بیس برس کی نوجوان لڑکی لوشیا کی لاش دفن تھی۔ قبر سے معلوم ہوتا تھا کہ لوشیا

کو مرے زیادہ دن نہیں ہوئے۔ قبر بالکل نئی بنی ہوئی تھی۔ کیٹی نے ادھر ادھر دیکھا اور بولی۔

”ابھی دن کا وقت ہے تھیو ساگ اور کچھ لوگ بھی قبرستان میں نظر آرہے ہیں۔ ہم ان کے سامنے قبر نہیں کھول سکتے۔“

تھیو ساگ نے بھی ماحول کا جائزہ لیا اور یہی رائے دی کہ ہمیں آدھی رات کو آنا چاہئے جب قبرستان میں کوئی انسان نہ ہو۔ وہ وہاں سے نکل کر شہر میں آگئے۔ پھر سرائے میں آکر رات ہونے کا انتظار کرنے لگے۔ جب رات آدھی گزر گئی تو کیٹی اور تھیو ساگ شہر کے دروازے میں سے گزر کر قبرستان میں آگئے۔ قبرستان میں ڈراؤنی خاموشی اور تاریکی پھیلی ہوئی تھی۔ چاروں طرف سناٹا تھا۔ تھیو ساگ اور کیٹی نے قبر کے پتھر اکھاڑنے شروع کر دیئے۔ تھوڑی دیر کے بعد قبر سرہانے کی طرف سے کھل گئی۔ قبر کے اندر سے کیٹی اور تھیو ساگ نے سفید کفن سے باہر نکلا ہوا ایک خوبصورت لڑکی کا چہرہ دیکھا جو مردہ تھا اور جس پر موت کی زردی چھائی ہوئی تھی۔



زیر زمین خفیہ دنیا

مردہ لڑکی خوبصورت تھی۔

اس کی آنکھیں تھوڑی تھوڑی کھلی تھیں۔ تھیو ساگ نے بھی جھک کر کفن میں سے نکلا ہوا مردہ لڑکی کا چہرہ دیکھا اور بولا۔

”اس کا تو ابھی کفن بھی میلا نہیں ہوا کیٹی!“

کیٹی کی آنکھیں مردہ لڑکی کے چہرے پر جمی ہوئی تھیں۔ کہنے لگی۔

”تھیو ساگ! اس کو مردہ دیکھ کر اس سے باتیں کرنے کو دل چاہتا

ہے تو یہ جب زندہ ہوگی تو کتنی خوبصورت ہوگی۔“

تھیو ساگ کہنے لگا۔

”تم جذباتی ہو رہی ہو کیٹی۔ اپنی طاقت کا امتحان لو اور اگر لڑکی تم

سے بات کرے تو اس سے پوچھو کہ جولی ساگ یہاں کہاں ہے اور خنجر

ناگ مارا ہمیں کہاں ملیں گے؟“

کیٹی کے لئے کسی مردہ لاش سے بات کرنے کا یہ پہلا موقعہ تھا۔

اس نے مردہ لڑکی لوشیا کے خوبصورت گھرے جان چہرے کی پیشانی پر ہاتھ

رکھ دیا۔ لاش کا ماتھا برف کی طرح ٹھنڈا تھا۔ کیٹی نے کہا۔

”میں کیٹی ہوں۔ مجھ سے بات کرو۔“

لاش پر سے کیٹی نے ہاتھ اٹھالیا۔ مردہ لڑکی نے آہستہ سے آنکھیں

پوری کھول دیں۔ اپنا چہرہ سیدھا کیا اور کیٹی کی طرف دیکھا۔ قبر کی تاریکی

اور رات کے اندھیرے میں مردہ لڑکی کا گورا چہرہ کنول کے پھول کی طرح لگ رہا تھا۔ کیٹی کے ہاتھ لگانے سے مردہ لڑکی لوشیا میں عارضی طور پر زندگی واپس آگئی تھی۔ اس نے کیٹی کی طرف دیکھ کر کمزور آواز میں کہا۔

”تم نے مجھے موت کی گمراہی سے کیوں بچایا؟“

کیٹی نے بڑے فخر سے قبر کے باہر بیٹھے ہوئے تھیو ساگ کی طرف دیکھا۔ جیسے کہہ رہی ہو۔ دیکھ لو۔ مجھ میں مردوں سے بات کرنے کی طاقت آگئی ہے۔ اب وہ اپنی دوسری طاقت آزمانا چاہتی تھی کہ کیا وہ مردوں کی دنیا کی سیر کر سکتی ہے؟ کیٹی نے مردہ لڑکی لوشیا سے کہا۔

”لوشیا! کیا تم مجھے مردوں کی دنیا کی سیر کرا سکتی ہو۔“

مردہ لڑکی نے ایک ٹھنڈی آہ بھری اور کہا۔

”مردوں کی دنیا ایک ویران دنیا ہے۔ وہاں کی سیر کر کے تم اور اس

جاؤ گی۔“

کیٹی نے کہا۔

”لوشیا! میرے سوال کا جواب دو۔ کیا تم مجھے مردوں کی دنیا کی سیر

کرا سکتی ہو؟“

مردہ لڑکی بولی۔ ”میں تمہارے حکم کی پابند ہوں۔ اگر تمہاری یہی خواہش ہے تو میں تمہیں قبر کے نیچے مردوں کی دنیا میں لے جا سکتی ہوں۔“

کیٹی بڑی خوش ہوئی۔ اس کے پاس ایک ایسی طاقت آگئی تھی جو جولی ساگ کے پاس بھی نہیں تھی۔ جولی ساگ مردوں سے بات ضرور کر

سکتی تھی مگر وہ مردوں کی دنیا کی سیر نہیں کر سکتی تھی۔ اس نے مردہ لڑکی سے کہا۔

”ٹھیک ہے لوشیا! لیکن میں ابھی مردوں کی دنیا کی سیر نہیں کروں گی۔ پھر کبھی سنی۔ ابھی تم مجھے صرف یہ بتاؤ کہ میری سہیلی جولی ساگ یہاں ہائل شہر میں کہاں پر ہے؟“

مردہ لڑکی لوشیا نے آنکھیں بند کر لیں۔ دوبارہ آنکھیں کھول کر کیٹی کی طرف دیکھا اور کمزور آواز میں کہنے لگی۔

”مجھے معلوم ہے جولی ساگ کہاں ہے۔ مگر مجھے یہ راز نہیں بتانے کی اجازت نہیں ہے۔“

کیٹی نے حیران ہو کر قبر کے باہر بیٹھے تھیو ساگ کی طرف دیکھا اور اپنی خلائی زبان میں کہا۔ ”یہ مردہ عورت تو جولی کے بارے میں کچھ نہیں بتا رہی؟ اب کیا کریں؟“ تھیو ساگ نے خلائی زبان میں جواب دیا۔

”اس سے عنبر ناگ ماریا کے متعلق پوچھو۔“

کیٹی نے مردہ لڑکی سے پوچھا۔

دیکھا تم عنبر ناگ ماریا کے بارے میں بتاؤ گی کہ وہ کہاں ہیں؟ کس شہر میں ہیں اور کس حال میں ہیں؟“

مردہ لڑکی لوشیا نے ایک بار پھر آنکھیں بند کر لیں۔ ایک سیکنڈ بعد آنکھیں کھولیں اور بولی۔

”میں نے عنبر ناگ ماریا کو دیکھ لیا ہے۔ لیکن مجھے ان کے بارے میں تمہیں کچھ بتانے کی اجازت نہیں مل رہی۔“

کیٹی نے جھنجھلا کر کہا۔

”یہ تم کس سے اجازت طلب کرتی ہو؟“

مرہ لڑکی کے چہرے کا رنگ اور زیادہ سفید ہو گیا۔ اس نے کہا۔

”ایسی گستاخانہ بات پھر اپنی زبان سے مت نکالنا۔ تم زندہ لوگ ہم

مرہ لوگوں کی دنیا کے اصولوں اور ضابطوں سے واقف نہیں ہو۔ بعض

باتیں بتانے کی ہمیں اجازت نہیں ہے اور ہم انہیں کبھی نہیں بتا سکتے۔ اگر

کچھ اور پوچھنا ہے تو پوچھو۔ میں واپس موت کی نیند سونا چاہتی ہوں۔“

کیٹی نے کہا۔

”جو کچھ مجھے تم سے پوچھنا تھا پوچھ لیا تم نے ان کا کوئی جواب نہیں

دیا۔ اب مجھے کچھ نہیں پوچھنا۔ تم موت کی دنیا میں واپس جا سکتی ہو۔“

اس کے ساتھ ہی مرہ لڑکی کے چہرے پر ایک بار پھر مردنی چھا گئی

اور اس کی گردن ایک طرف ڈھلک گئی۔ کیٹی قبر سے باہر آگئی۔ تھیو

ساگ نے قبر کے اوپر پتھر رکھتے ہوئے کہا۔

”اس مرہ لاش نے ہمیں نہ تو جولی ساگ کے بارے میں کچھ بتایا

اور نہ عزبرناگ کی کوئی خبر دی۔ لیکن تم امتحان میں کامیاب ہو گئی ہو۔ اب

تم نہ صرف یہ کہ مردوں سے بات چیت کر سکتی ہو بلکہ مردوں کی دنیا کی یہ

بھی کر سکتی ہو۔“

کیٹی نے ٹھنڈا سانس بھرتے ہوئے کہا۔

”مگر اس کا کیا فائدہ؟ جب ہمیں عزبرناگ ماریا اور جولی ساگ کی

کوئی خبر نہیں مل سکی۔“

تھیو ساگ ہاتھوں پر سے مٹی جھاڑتے ہوئے بولا۔

”ناامید ہونے کی کوئی ضرورت نہیں۔ ہم خود اپنے دوستوں کو تلاش

کر لیں گے۔ آؤ شہر کی طرف چلتے ہیں۔“

کافی دیر تک تھیو ساگ اور جولی ساگ ہائل شہر کے بازاروں اور

گلیوں میں چکر لگاتے رہے۔ انہیں کہیں بھی جولی ساگ کا سراغ نہ ملا۔

انہیں معلوم ہی نہیں تھا کہ وہاں سے سات میل دور شمال کی جانب جولی

ساگ نجوی پانڈو کے عالی شان دریا کنارے والے محل میں رہ رہی ہے۔

اگر جولی ساگ کے جسم سے خوشبو نکل رہی ہوتی تو وہ فوراً اس کے پاس

پہنچ جائے لیکن جولی ساگ کی یادداشت گم ہونے کے بعد اس کی

خوشبو بھی رک گئی تھی۔ شام ہوتے ہی دونوں سرائے میں آگئے۔

رات کو کیٹی نے تھیو ساگ سے کہا۔

”اس طرح تو ہم عزبرناگ ماریا اور جولی ساگ کا کچھ پتہ نہیں لگا

سکیں گے۔ ہم نے ہائل شہر کا کونہ کونہ چھان مارا ہے ہمیں جولی ساگ کا

کوئی سراغ نہیں مل سکا۔“

تھیو ساگ کہنے لگا۔

کچھ روز اور دیکھتے ہیں۔ اس کے بعد بھی اگر ناکامی ہوگی تو ہم یہاں

سے ملک یونان کی طرف نکل جائیں گے۔ ہو سکتا ہے وہاں ہمارے دوستوں

کا کچھ سراغ مل جائے۔“

کیٹی کے دل میں ایک نئی خواہش ابھر رہی تھی مگر وہ تھیو ساگ کو

جاتے ہوئے جھجک رہی تھی۔ جب تھیو ساگ نے کہا کہ وہ کچھ دنوں کے

کرتے رہے ہیں۔ اگر تھوڑی دیر کے لئے میں مردوں کی دنیا میں چلی جاؤں گی تو کیا فرق پڑے گا؟“

تھیو ساگ نے کیٹی کو ہلکی سی ڈانٹ کے ساتھ کہا۔

”میں تمہیں مردوں کی دنیا میں جانے کی کبھی اجازت نہیں دوں گا۔

بس اس کے بعد یہ ذکر مت کرنا۔“

اور تھیو ساگ چارپائی پر چادر لے کر لیٹ گیا۔

”میں کچھ دیر آرام کرنا چاہتا ہوں۔ تم اگر چاہو تو اپنی کوٹھڑی میں جا

کر آرام کر سکتی ہو۔ ہاں اندر سے کنڈی لگا لینا۔“

کیٹی خاموشی سے اٹھ کر اپنی کوٹھڑی میں آگئی۔ اسے تھیو ساگ

سے بھائیوں کی طرح پیار تھا مگر تھیو ساگ کی ڈانٹ اسے اچھی نہیں لگی

تھی۔ اس کے دل میں اس ڈانٹ نے بغاوت کا جذبہ پیدا کر دیا تھا۔ پہلے تو

اس کی خواہش یہی تھی اب اس نے فیصلہ کر لیا کہ وہ مردوں کی دنیا میں

ضرور جائے گی اور وہاں جا کر خبرناگ ماریا اور جولی ساگ کے ٹھکانوں کا

سراغ لگانے کی کوشش کرے گی اور جب وہاں آکر تھیو ساگ کو پتائے گی

کہ خبرناگ ماریا اور جولی ساگ فلاں جگہ پر ہیں تو وہ حیران رہ جائے گا۔

ویسے بھی کیٹی کو بڑا شوق تھا کہ مردوں کی دنیا میں جا کر دیکھے کہ وہ کس

قسم کی دنیا ہے۔ مردے وہاں کس طرح سے رہتے ہیں؟ کیا وہاں وہ زندہ

ہوتے ہیں یا لاشوں کی طرح پڑتے رہتے ہیں؟

اس وقت رات کے دس بجے ہوں گے۔ کیٹی کی کوٹھڑی میں چراغ

جل رہا تھا۔ کیٹی آہستہ سے چارپائی پر سے اٹھی۔ اس نے چراغ پھونک

بعد بائبل شہر سے یونان کی طرف چل دیں گے تو کیٹی نے اس کے آگے اپنے دل کی خواہش کا اظہار کر ہی دیا۔

”تھیو ساگ! میں چاہتی ہوں کہ کیوں نہ ایک بار مردوں کی دنیا میں

جا کر اپنے دوستوں کو تلاش کر لوں؟“

تھیو ساگ نے چونک کر کیٹی کی طرف دیکھا۔

”تم کیا کہنا چاہتی ہو؟“

کیٹی بولی۔ ”میں یہ کہنا چاہتی ہوں کہ مردے لڑکی لوشیا مجھے مردہ

لوگوں کی دنیا میں لے جا سکتی ہے۔ اگر میں تھوڑی دیر کے لئے مردوں کی

دنیا کا چکر لگاؤں تو اس میں کوئی حرج بھی نہیں ہے۔ اس طرح سے ممکن

ہے کہ وہاں کسی ذریعے سے مجھے خبرناگ ماریا اور جولی ساگ کا کچھ پتہ

چل جائے۔“

تھیو ساگ کہنے لگا۔ ”میں تمہیں اس کی اجازت نہیں دوں گا۔ یاد

نہیں ایراوتی کی مورقی نے خبردار کیا تھا کہ مردوں کی دنیا میں اگر کسی

مردے نے تمہیں پسند کر لیا تو پھر تم اس دنیا سے کبھی واپس اپنی دنیا میں

نہیں آسکو گی۔“

کیٹی نے سر جھٹک کر کہا۔

”تھیو ساگ بھائی تم بھی کیسی باتیں کرتے ہو۔ بھلا کبھی کوئی مردہ

بھی کسی پر عاشق ہوا ہے؟ ایراوتی کی مورقی نے یونانی مجھے ڈرانے کے لئے

کہہ دیا ہوگا۔ اور پھر ہمیں اپنے دوستوں کا کوئی سراغ نہیں مل رہا۔ ہم

خطرناک اور ڈراؤنے جنگلوں اور آبی قلعوں میں اپنے دوستوں کو تلاش

مار کر بجا دیا اور بڑی احتیاط سے دروازہ کھول کر باہر نکل آئی۔ ساتھ والی کوٹھڑی میں اندھیرا تھا۔ تھیو ساگ آرام کر رہا تھا۔ کیٹی چپکے سے سرائے سے نکل کر پرانے قبرستان کی طرف روانہ ہو گئی۔ دل میں یہی خیال تھا کہ وہ گھنٹہ دو گھنٹہ مردوں کی دنیا کی سیر کر کے واپس آجائے گی اور تھیو ساگ کو پتہ ہی نہیں چلے گا۔ اور اگر اسے غبرناگ ماریا اور جولی ساگ کا کوئی سراغ مل گیا تو وہ بڑے فخر سے آکر تھیو ساگ کو بتائے گی کہ دیکھا میں نے آخر اپنے ساتھیوں کا نشان ڈھونڈ نکالا۔

یہی کچھ سوچتی ہوئی کیٹی قبرستان میں داخل ہو گئی۔ قبرستان میں اندھیرا چھا رہا تھا۔ گمری خاموشی تھی۔ قبرستان میں سوائے خاموشی کے اور کیا ہو سکتا ہے۔ کیٹی لوشیا کی قبر پر آگئی۔ اس کی قبر کا پتہ نہ پایا۔ نیچے سفید کفن میں لوشیا کی لاش کا زرد مردہ چہرہ ایک طرف کو ڈھلکا پڑا تھا۔ وہ موت کی گمری نیند سو رہی تھی۔

کیٹی نے آہستہ سے مردہ لوشیا کے ماتھے پر ہاتھ رکھ دیا۔ ہاتھ برف کی طرح ٹھنڈا تھا۔ کیٹی نے کہا۔

”اے مردہ لوشیا! میں کیٹی ہوں۔ مجھ سے بات کر۔“

مردہ لوشیا کی گردن سیدھی ہو گئی۔ کیٹی نے اپنا ہاتھ اوپر اٹھایا۔ مردہ لوشیا نے کیٹی کی طرف آنکھیں کھول کر دیکھا اور کہا۔

”پوچھو۔ مجھ سے کیا پوچھنا چاہتی ہو؟ میں تمہارے حکم کی پابند ہوں۔“

کیٹی کا دل ایک پل کے لئے دھڑکا۔ وہ مردوں کی دنیا میں جاتے کچھ

کھبرانے گئی۔ لیکن جلد ہی اس خوف پر اس کی خواہش نے غلبہ حاصل کر لیا اور وہ بولی۔

”لوشیا! میں مردوں کی دنیا کی سیر کرنا چاہتی ہوں۔ مجھے مردوں کی دنیا کی سیر کراؤ۔“

مردہ لوشیا کا چہرہ ساکت ہو گیا۔ اس نے گمری سانس بھر کر کہا۔

”کیٹی! ایک بار پھر سوچ لو۔“

کیٹی نے سٹ پنا کر کہا۔

”میں نے سوچ لیا ہے۔ تم بھی تھیو ساگ کی طرح مجھے سمجھیں نہ کرو۔ میں تمہیں حکم دیتی ہوں کہ مجھے مردوں کی دنیا کی سیر کراؤ۔ لیکن میں

تھوڑی دیر سیر کرنے کے بعد واپس آجانا چاہتی ہوں۔“

مردہ لوشیا نے کہا۔

”تم مردوں کی دنیا میں جا کر اگر چاہو تو ایک سیکنڈ بعد بھی واپس آ سکتی ہو۔ لیکن اگر وہاں کوئی گڑبڑ ہو گئی تو پھر میں بھی تمہاری کوئی مدد نہ

کر سکتوں گی۔ یہ سوچ لو۔“

کیٹی جھنجھلا کر کہنے لگی۔

”ٹھیک ہے۔ میں نے سوچ لیا ہے۔ تم مجھے مردوں کی دنیا میں لے چلو۔“

مردہ لوشیا نے آنکھیں بند کر لیں۔ لاش پر ایک گمری خاموشی چھا گئی۔ قبرستان میں ہوا درختوں کی شاخوں سے ٹکرا کر جیسے رو رہی تھی۔ عجیب درد ناک سی آوازیں آنے لگی تھیں۔ کیٹی کو ایک لمحے کے لئے

خوف سا محسوس ہوا مگر وہ غلطی عورت تھی۔ اس نے بہت جلد اس خوف کو دور کر دیا اور مردہ لوشیا کے چہرے کو دیکھنے لگی کہ یہ کب آنکھیں کھولتی ہے۔

مردہ لوشیا نے آنکھیں کھول دیں۔ اور کہا۔

”قبر میں اتر آؤ کیٹی! مردوں کی دنیا میں جانے والا دروازہ کھل گیا ہے۔“

کیٹی نے پوچھا۔ ”کیا مردوں کی دنیا کو راستہ قبر میں سے ہو کر جاتا ہے؟“

مردہ لوشیا نے کہا۔

”ہاں! مردوں کی دنیا کو جانے والا راستہ قبروں میں سے ہو کر ہی

جاتا ہے۔ کیا تم ڈر رہی ہو کیٹی؟“

کیٹی نے گردن اٹھا کر کہا۔

”میں کیوں ڈرنے لگی؟“

اور اس کے ساتھ ہی کیٹی قبر میں اتر گئی۔ قبر اوپر سے تنگ لگتی

تھی۔ لیکن جب کیٹی اس کے اندر اتری تو اس نے دیکھا کہ وہ اندر سے

کافی کھلی تھی اور مردہ لوشیا کے پاؤں کی طرف دیوار میں ایک کھڑکی تھی

جس کا دروازہ کھلا تھا اور اس میں سے پھینکی پھینکی نیلی پراسرار روشنی قبر

میں آنے لگی تھی۔ مردہ لوشیا بھی اب اٹھ کھڑی ہوئی۔ اس نے کفن اپنے

جسم کے گرد لپیٹ لیا اور کیٹی کے آگے کھڑکی کے پاس آگئی۔ ان کے سر

قبر کی چھت کو چھو رہے تھے۔ مردہ لوشیا کے بال کھلے تھے اور چہرے پر

موت کی زردی چھائی ہوئی تھی۔ اس نے پلٹ کر کیٹی کی طرف دیکھا اور کہا۔

”کیٹی! تم ایک ایسی دنیا میں جا رہی ہو جو زندہ لوگوں کی دنیا سے

بہت مختلف ہے۔ تم مردہ لوگوں کی دنیا میں جا رہی ہو۔ وہاں تمہیں بڑی

احتیاط سے کام لینا ہوگا۔ ایک بات کا خاص خیال رکھنا کہ اگر کوئی مردہ

تمہیں اپنی طرف بلائے تو ہرگز ہرگز اس کی طرف دھیان نہ دینا۔ اگر کوئی

مردہ تمہیں تمہارا نام لے کر پیچھے سے آواز دے تو اس کی طرف مڑ کر

مت دیکھنا۔ بس میرے ساتھ ساتھ رہنا۔“

کیٹی نے پوچھا۔ ”کیا میں ایک آدھ گھنٹے میں مردوں کی دنیا کی سیر کر

لوں گی؟“

مردہ لوشیا نے کہا۔ ”مردوں کی دنیا بڑی وسیع ہے۔ اس کی سیر کرنے

کے لئے ایک عمر بھی کم ہے۔ لیکن اگر تم نے میری ہدایتوں پر عمل کیا تو

جب چاہو گی واپس آسکو گی ویسے مردوں کی دنیا میں ایک جیسا وقت رہتا

ہے۔ وہاں وقت ختم گیا ہے۔ وہاں ہر وقت دھندلی کمر آلود رات چھائی

رہتی ہے۔ تم اگر وہاں ایک سال گزارو گی تو تمہیں وقت کا احساس نہیں

ہوگا۔ کیا تم اب بھی میرے ساتھ جانے پر تیار ہو؟“

کیٹی کی نظریں کھلی کھڑکی پر جمی ہوئی تھیں جس میں سے ہلکی ہلکی

دھندلی رات کی نیلی روشنی آرہی تھی۔ اس نے کہا۔

”میں تیار ہوں۔“

”تو میرے پیچھے اس دروازے میں سے گزر آؤ۔“ اتنا کہہ کر مردہ

لوشیا قبر کی کھڑی میں سے دوسری طرف چلی گئی۔ اس کے ساتھ ہی کیٹی بھی کھڑکی میں سے دوسری طرف اتر گئی۔ دوسری طرف اترتے ہی پیچھے کھڑکی اپنے آپ بند ہو گئی۔ کیٹی نے چونک کر پیچھے دیکھا تو مردہ لوشیا نے آہستہ سے کہا۔

”گھبراؤ نہیں۔ جب تم واپس آؤ گی تو یہ کھڑکی اپنے آپ کھل جائے گی۔“

کیٹی نے چاروں طرف دیکھا۔ اسے وہاں چاروں طرف کمرے کی لہریں فضا میں آہستہ آہستہ تھرتی ہوئی دکھائی دیں۔ فضا میں منگ کافر کی بو رہتی ہوئی تھی۔ اس کے ارد گرد سوائے کمر اور دھند کی لہروں کے اور کچھ بھی نہیں تھا۔ کافی اوپر جا کر کمرے کے بادل چھائے ہوئے تھے۔ مردہ لوشیا قدم قدم آگے چل رہی تھی۔ کیٹی اس کے پیچھے پیچھے تھی۔ وہ کمرے کے سرنگ میں سے گزر رہے تھے۔ یہ سرنگ کمرے کے ریگتے ہوئے نیالے رنگ کے بادلوں نے بنا رکھی تھی۔ کیٹی کو پہلی بار سردی کا احساس ہوا اور اس کے بدن میں کچھ سی دوڑ گئی۔ مردہ لوشیا نے دھیمی آواز میں کہا۔

”اگر تمہیں زیادہ سردی لگے تو مجھے بتا دینا۔ مردوں کی دنیا میں ٹھنڈ ہی ٹھنڈ ہوتی ہے۔ ابھی تمہیں اور بہت کچھ معلوم ہوگا۔ چلتی آؤ۔“ کمرے کی ٹھنڈے بادلوں والی سرنگ ختم ہوئی تو کیٹی نے سیاہ رنگ کی اونچی نیچی پتھرلی زمین والا ایک چھوٹا سا میدان دیکھا جس کے دونوں جانب کالی سیاہ پہاڑوں میں بے شمار سرنگیں بنی ہوئی تھیں۔ ان سرنگوں میں گہری تاریکی چھائی ہوئی تھی اور کسی کسی سرنگ کے اندر سے کسی عورت یا مرد کے

رونے کی آواز آرہی تھی۔ کیٹی نے پوچھا۔

”یہ اندر کون رو رہا ہے؟“

مردہ لوشیا نے کہا۔

”کیٹی! ایک بات ابھی سے یاد رکھو کہ تم جس دنیا میں آئی ہو یہ

گناہ گار مردوں کی دنیا ہے۔ یہ ان لوگوں کی روحوں کے مردے ہیں جنہوں نے دنیا میں کبھی کوئی نیک کام نہیں کیا۔ اگر کوئی نیک کام کیا بھی تو اس کے ساتھ ہی اتنا بڑا گناہ بھی کیا کہ نیکی اس کے بوجھ تلے دب گئی۔ یہ سب گناہ گار مردے ہیں۔ نیک لوگوں کے مردے اس دنیا میں نہیں آتے۔ وہ مرنے کے بعد میدھے جنت میں چلے جاتے ہیں۔“

کیٹی کالے پہاڑوں کے غاروں سے آگے گزرتی گئی۔ ہر غار میں سے کسی نہ کسی عورت یا مرد کے بین کرنے کی ڈراؤنی اور روکتے کھڑے کر دینے والی آواز آرہی تھی۔ کیٹی خاموشی سے مردہ لوشیا کے ساتھ آگے بڑھتی چلتی گئی۔ تاریک عذاب دینے والی غاروں کا سلسلہ ختم ہوا تو سیاہ چٹانوں میں گھرا ہوا ایک کالے پانی والا تالاب آگیا۔ تالاب اتنا گندا تھا کہ اس میں سے پیلے اٹھ رہے تھے۔ تالاب کے کنارے کیٹی نے ایک دہشت ناک منظر دیکھا۔ تالاب کے کنارے دلدل میں لمبے لمبے کمروہ صورت گرچھ بیٹھے تھے۔ ہر گرچھ کے سامنے ایک ایک آدمی بیٹھا ہوا تھا۔ گرچھ منہ پھاڑ کر اس آدمی کو اپنے لمبے لمبے نوکیلے دانتوں میں پکڑتا۔ اس کی چیخیں نکل جاتیں۔ گرچھ آدمی کو نکل جاتا۔ تھوڑی دیر بعد آدمی کو باہر اگل دیتا۔ اس کے بعد پھر اس آدمی کو پکڑتا۔ آدمی کی چیخیں بلند ہوتیں۔

مگر مجھ سے نکل جاتا اور پھر اسے اگل ڈالو۔ آدمیوں کی چیخوں سے وہاں کان پھنے جاتے تھے۔ مردہ لوشیا نے کہا۔
 ”یہ وہ لوگ ہیں جو دنیا میں رہ کر لوگوں کا مال انہیں دھوکہ دے کر کھا جاتے تھے۔“

کیٹی کانوں پر ہاتھ رکھ کر وہاں سے گزر گئی۔

آگے ایک بہت بڑے پیالے کی طرح ڈھلان آگئی۔ اس ڈھلان پر پتھر کی میڑھیاں بنی تھیں۔ نیچے ایک گہرا گڑھا تھا۔ اس گڑھے میں لوہے کے دیکتے ہوئے ستوں زمین میں گڑے تھے۔ لوہے کے ستوں آگ کے انگاروں کی طرح دہک رہے تھے۔ سامنے پتھروں میں گول گول بڑے سوراخ تھے۔ ان سوراخوں میں سے آدمی نکلتے۔ جیسے خواب کی حالت میں بڑھتے ہوئے ستوں سے آکر لپٹ جاتے۔ ان کے جسم آگ سے جل اٹھتے۔ وہ دردناک چیخیں بلند کرتے۔ ستوں سے الگ ہو کر جلتے ہوئے واپس سوراخوں میں چلے جاتے۔ مردہ لوشیا نے کیٹی کو بتایا کہ یہ وہ لوگ ہیں جن کے پاس اللہ کے ایک ہونے کا پیغام پہنچا لیکن وہ پھر بھی بتوں کی پوجا کرتے رہے۔ اب ان کی یہ سزا ہے کہ قیامت تک اس عذاب میں مبتلا رہیں گے۔

اس گڑھے میں ایک غار تھا۔ مردہ لوشیا کیٹی کو ساتھ لے کر اس غار میں آگئی۔ غار میں سامنے کی جانب سے تھوڑی تھوڑی روشنی آ رہی تھی۔ فضا میں ایک خوفناک قسم کی سنناہٹ کی آواز گونج رہی تھی۔ کیٹی اس سنناہٹ کے بارے میں مردہ لوشیا سے کچھ پوچھنے ہی والی تھی کہ

اچانک پیچھے سے غبر نے آواز دی۔

”کیٹی میں غبر ہوں۔ یہاں آؤ۔“

اور کیٹی نے پیچھے مڑ کر دیکھ لیا۔ حالانکہ لوشیا نے مردوں کی دنیا میں داخل ہونے سے پہلے اسے تاکید کی تھی کہ اگر کوئی پیچھے سے آواز دے کر پکارے تو مڑ کر مت دیکھنا۔ مگر یہ غبر کی آواز تھی اور یہ کیسے ہو سکتا تھا کہ غبر اسے آواز دے اور کیٹی پیچھے نہ دیکھتی۔ جو نہی کیٹی نے بے اختیار ہو کر پیچھے دیکھا اس کے دونوں پاؤں وہیں دو دو فٹ تک زمین میں دھنس گئے۔ اس کا جسم سن ہو گیا۔

لوشیا نے چیخ مار کر کہا۔

”تم نے پیچھے مڑ کر کیوں دیکھا کیٹی میں یہاں نہیں ٹھہر سکتی۔ مجھے آگ لگی رہی ہے۔ مجھے آگ لگ رہی ہے۔“

یہ کہہ کر مردہ لوشیا یکدم سے غائب ہو گئی۔

غار میں وہی سنناہٹ کی آواز چھا گئی۔ کیٹی ٹھنوں تک زمین میں دھنس کر پتھر بن چکی تھی۔ مردہ دیکھ رہی تھی اور سن بھی رہی تھی۔ صرف نہ اپنے بازو ہلا سکتی تھی۔ نہ گردن موڑ سکتی تھی۔ نہ قدم آگے اٹھا سکتی تھی۔ اب کیٹی کو سخت افسوس ہوا کہ جب لوشیا نے اسے کسی آواز پر پیچھے مڑ کر دیکھنے سے منع کر دیا تھا تو اس نے پیچھے مڑ کر کیوں دیکھا۔ یہ غبر کی نقلی آواز تھی۔ اسے کس گناہ گار کی بدروح نے پیچھے سے آواز دی تھی۔ مگر اب کچھ نہیں ہو سکتا تھا۔ جو ہونا تھا ہو چکا تھا۔ اس نے دیکھ لیا تھا کہ مردہ لڑکی لوشیا اس کا ساتھ چھوڑ کر چلی گئی ہے۔

نہ جانے کتنی دیر کیٹی اسی طرح زمین میں دھنسی وہاں پتھر بنی کھڑی رہی کہ اسے کسی کے قدموں کی چاپ سنائی دی۔ یہ اس قسم کی آواز تھی جیسے کوئی بھاری قدم اٹھاتا اپنے آپ کو گھسیٹتا ہوا اس کی طرف چلا آ رہا ہو۔ کیٹی صرف غار کے سامنے کی طرف ہی دیکھ سکتی تھی جدھر سے ہلکی ہلکی روشنی آ رہی تھی۔ اس روشنی میں کیٹی کو ایک آدمی کا سایہ نظر آیا جو اپنے ایک پاؤں کو گھسیٹ گھسیٹ کر آہستہ آہستہ اس کی طرف بڑھ رہا تھا۔ کیٹی کے خون میں خوف کی لہر دوڑ گئی۔ اسے کچھ معلوم نہ تھا کہ یہ آبیی مردہ کون ہے اور اس کے ساتھ کیا سلوک کرے گا۔ ایک بات ظاہر تھی کہ یہ کوئی مردہ تھا۔ زندہ انسان نہیں تھا۔ اور مردوں کی دنیا میں عذاب جھیل رہا تھا۔ اور اب کیٹی بھی اس عذاب میں مبتلا ہو چکی تھی۔ اسے ایرواتی دیوی کی مورقی یاد آ گئی۔ اس نے کہا تھا۔

مردوں کی دنیا میں اگر کسی مردے نے تمہیں پسند کر لیا تو پھر تم قیامت تک مردوں کی دنیا سے باہر نہ نکل سکو گی۔“

کیا میں ہمیشہ ہمیشہ کے لئے دنیا میں قید ہو گئی ہوں؟ یہ سوچ کر کیٹی دہشت زدہ ہو گئی۔ اس کا طاقتور اور مضبوط دل بھی بیٹھنے لگا۔ لنگڑا مردہ اپنے ایک پاؤں کو گھسیٹتے ہوئے اب اس کے بہت قریب آ گیا تھا۔ اس کی شکل دیکھ کر کیٹی کے رونگٹے کھڑے ہو گئے اور اس کے حلق سے چیخ نکل گئی۔ لنگڑے مردے کی دونوں آنکھوں کے ڈیلے باہر کو نکل رہے تھے۔ سر کی کھوپڑی پر ایک بلی جتنا بڑا بچھو بیٹھا اسے بار بار ڈنک مار رہا تھا۔

اس نے کیٹی کے قریب آ کر اسے غور سے دیکھا۔ کیٹی نے خوف

کے مارے اپنی آنکھیں بند کر لیں۔ لنگڑے مردے نے کیٹی کے جسم پر اپنا کوٹ اتار کر ڈال دیا۔ کوٹ کیٹی کے جسم پر پڑتے ہی پاؤں زمین نے چھوڑ دیئے۔ اس میں ایک بار پھر جان پڑ گئی۔ مگر اب اس کے اندر جیسے ساری طاقت کسی نے اپنے قبضے میں کر لی تھی۔ اس کے کان میں ایک کھڑکھڑاتی ہوئی مردانہ آواز آئی۔

”کیٹی! میرے پاس آ جاؤ۔ میں تمہاری راہ دیکھ رہا ہوں۔“

کیٹی کے منہ سے اپنے آپ نکل گیا۔

”میں آ رہی ہوں۔ میں بھی تمہاری تلاش میں تھی۔“

لنگڑے مردے نے کیٹی کا ہاتھ پکڑ لیا۔ اور اسے ساتھ لے کر اپنی ایک ٹانگ کو گھسیٹتا ہوا غار میں اس طرف چل پڑا جدھر سے ہلکی ہلکی روشنی آ رہی تھی۔ کیٹی یوں اس کے ساتھ جا رہی تھی جیسے وہ اپنی مرضی سے جا رہی ہو۔ غار ایک طرف کو گھوم گئی۔ آگے نیچے میڑھیاں اترتی تھیں۔ میڑھیاں اترنے کے بعد ایک بہت بڑا دالان آ گیا۔ اس دالان میں کالے پتھروں کے ستون چھت کے ساتھ لگے ہوئے تھے۔ سامنے ایک غار کا دروازہ تھا۔ دروازے کے اوپر ایک بچھو کا بت لگا ہوا تھا۔ لنگڑے مردے نے کیٹی کا ہاتھ چھوڑ دیا اور خرخر کرتی آواز میں بولا۔

”غار کے اندر چلی جاؤ۔“

کیٹی جیسے خواب میں چل رہی تھی۔ وہ آہستہ آہستہ قدم اٹھاتی غار کے اندر داخل ہو گئی۔ غار میں ایک گول کمرہ تھا جس کی چھت کے ساتھ انسانوں کی کھوپڑیاں لوہے کی زنجیروں سے لٹکی ہوئی تھیں۔ کمرے کی سامنے

والی دیوار کے ساتھ پتھر کے چبوترے پر ایک راستہ نیچے جاتا تھا۔ نیچے سے ایک پراسرار آواز آئی۔ "نیچے آ جاؤ کیٹی۔" کیٹی نیچے نہیں جانا چاہتی تھی مگر آواز میں ایسا جادو تھا کہ اس کے قدم اپنے آپ تمہ خانے کی سیڑھیاں اترنے لگے۔ نیچے گھپ اندھیرا تھا۔ جوشی کیٹی تمہ خانے میں آئی اور جو راستہ سیڑھیوں میں کھلتا تھا فوراً بند ہو گیا۔ ایک بہت بڑے پتھر کی سل اس کے اوپر آکر گر گئی تھی۔ کیٹی گھبرا کر سیڑھیوں کی طرف دوڑی۔ اس نے سیڑھیاں چڑھ کر پتھر کی سل کو ہٹانے کی کوشش کی تو وہ خانے میں ہلکی روشنی ہو گئی اور ساتھ ہی وہی مردے کی پراسرار آواز آئی۔

"تم اب قیامت تک میرے ساتھ اس قبر میں رہو گی کیٹی۔"

میں نے تم کو اپنی موت کا ساتھی بنا لیا ہے۔"

کیٹی نے دیکھا کہ ہلکی روشنی میں کونے میں ایک تابوت کھلا پڑا تھا۔ روشنی اس کے اندر سے آرہی تھی۔ کیٹی نے چلانے کی کوشش کی مگر اس کی آواز حلق میں بیٹھ گئی۔ مردے کی آواز آئی۔

"میں نے تابوت کا دروازہ کھول دیا ہے میرے پاس آ جاؤ۔"

اس آواز میں ایسا جادو اور کشش تھی کہ کیٹی اپنے آپ تابوت کی طرف بڑھی۔ تابوت کے اندر اس نے دیکھا کہ ہڈیوں کا ایک انسانی ڈھانچہ آلتی پالتی مارے کفن کی چادر کاندھے پر ڈالے بیٹھا ہے۔ انسانی ڈھانچے نے اپنا ہڈیوں والا ہاتھ آگے بڑھا کر کیٹی کا ہاتھ پکڑ لیا۔ کیٹی کے جسم میں خوف کی لہر دوڑ گئی۔ وہ ہڈیوں کے ڈھانچے کے پاس بیٹھ گئی۔ ڈھانچے نے اپنا بازو کیٹی کی گردن میں ڈالا اور بولا۔

"اب تم قیامت تک میرے ساتھ اسی تابوت میں رہو گی۔"

کیٹی کے حلق سے ایک بھیانک چیخ نکل گئی۔ ڈھانچے نے اپنے ہاتھ کی ہڈیاں کیٹی کے منہ پر رکھ دیں۔ اور کیٹی بے ہوش ہو گئی۔ اب ہم واپس تھیو ساگ کی طرف چلتے ہیں۔ یہ تو آپ کو معلوم ہی ہے کہ شہزادی کے ایک دم میں بگولے کے ساتھ اڑنے کے بعد خبر ناگ مارا تو آج کے زمانے میں شہر لاہور میں جا اترے تھے اور اس وقت لاہور کے انٹر کونٹی نینل ہوٹل کے ایک کمرے میں رہ رہے ہیں اور انہیں 'کیٹی' جولی ساگ اور تھیو ساگ کا انتظار ہے کہ شاید وہ بھی اس شہر میں آئیں۔ جبکہ جولی ساگ شہر ہاہل کے شمال میں پانڈو نجومی کے ساتھ ایک شاندار محل میں اس کی بیوی بن کر رہ رہی ہے۔ جولی ساگ اپنی یادداشت کھو چکی ہے اسے یاد ہی نہیں کہ وہ جولی ساگ ہے اور خبر ناگ مارا کی ساتھی ہے اور تھیو ساگ کی بہن ہے۔

تھیو ساگ اسی شہر ہاہل کی سرائے میں کیٹی کے ساتھ اترتا تھا کہ جولی ساگ کو وہاں تلاش کرے۔ کیٹی کو نئی طاقت مل چکی ہے۔ وہ جولی ساگ کی طرح نہ صرف یہ کہ مردوں سے بات کر سکتی ہے بلکہ ان کے ساتھ مردوں کی دنیا کی سیر بھی کر سکتی ہے۔ اسی وجہ سے وہ ایک نئی مصیبت میں پھنس چکی ہے۔ جب دن نکلا تو تھیو ساگ کو ٹھڑی کا دروازہ کھول کر باہر آیا۔ اس نے دیکھا کہ کیٹی کی کوٹھڑی کا دروازہ بند تھا۔ اس نے دروازے پر دستک دی۔ دو تین بار دستک دینے پر بھی جب اندر سے کوئی جواب نہ آیا تو تھیو ساگ دروازہ کھول کر اندر چلا گیا۔ کوٹھڑی خالی پڑی

تھی۔ کیٹی وہاں نہیں تھی۔ تھیو ساگ نے سوچا کہ ہو سکتا ہے کیٹی سرائے سے باہر گئی ہو۔ وہ کوٹھڑی کے آگے چارپائی ڈال کر بیٹھ گیا۔ اس نے فضا میں گمراہ سانس کھینچنا تو ایک دم سے چونک پڑا۔

فضا میں کیٹی کی خوشبو نہیں تھی۔

کیٹی کو کیا ہو گیا؟ کہیں اس کے ساتھ کوئی خطرناک حادثہ تو نہیں ہوا؟ تھیو ساگ اٹھ کھڑا ہوا۔ اس نے کوٹھڑی میں غور سے دیکھا۔ اندر کچھ بھی نہیں تھا۔ چارپائی پر بستر لگا ہوا تھا اور لگتا تھا کہ کیٹی بستر پر سے اٹھ کر ابھی ابھی گئی ہے۔ اچانک تھیو ساگ کو خیال آیا کہ وہ کہیں مردہ عورت لوشیا کے ساتھ مردوں کی دنیا میں تو نہیں چلی گئی؟ یہ سوچتے ہی تھیو ساگ قبرستان کی طرف چل پڑا۔ اسے معلوم تھا کہ لوشیا کی قبر کہاں پر ہے۔ لوشیا کی قبر کے سرہانے کی طرف پتھر ذرا سا ہٹا ہوا تھا۔ تھیو ساگ کو یقین ہو گیا کہ کیٹی قبر میں اتر کر لوشیا کے ساتھ مردوں کی دنیا میں سیر کرنے چلی گئی ہے۔ تھیو ساگ نے پتھر پیچھے ہٹایا اور جھک کر نیچے دیکھا۔ وہ یہ دیکھ کر پریشان ہوا کہ قبر خالی تھی اور اس میں لوشیا کی لاش کفن میں لپیٹی پڑی تھی۔ تھیو ساگ کو تعجب ہوا کہ اگر لوشیا کی لاش قبر میں ہی ہے تو پھر کیٹی کس کے ساتھ مردوں کی دنیا میں سیر کرنے گئی ہے؟ تھیو ساگ لوشیا کی لاش سے بات چیت بھی نہیں کر سکتا تھا۔ برا پریشان ہوا۔ کیا کروں؟ کیٹی کو کہاں تلاش کروں؟ اس نے یونسی لوشیا کی لاش سے پوچھا۔

”لوشیا! اگر تم بول سکتی ہو تو مجھے بتاؤ کہ کیٹی کہاں ہے؟“

مگر لوشیا نے کوئی جواب نہ دیا۔ وہ تو ایک مردہ لاش تھی اور تھیو

ساگ کے پاس مردہ لاش سے بات کرنے کی طاقت نہیں تھی۔ تھیو ساگ مایوس ہو کر قبرستان سے باہر نکل آیا۔ اس کی سمجھ میں نہیں آ رہا تھا کہ وہ کہاں جائے اور کیٹی کو کہاں تلاش کرے۔ پہلے جولی ساگ گم ہوئی اور اب کیٹی بھی غائب ہو گئی تھی۔ واپس سرائے میں آ کر تھیو ساگ نے اس چوکیدار سے پوچھا جو رات کو پہرہ دیتا تھا اس نے بتایا کہ میں نے کسی عورت کو رات کے وقت سرائے سے باہر جاتے نہیں دیکھا۔ تھیو ساگ کا سرائے میں دل نہیں لگتا تھا۔ وہ شہر کی طرف چل پڑا۔ دوپہر تک شہر کے بازاروں اور گلیوں میں پھرتا رہا۔ اسے کہیں کسی جگہ بھی جولی ساگ اور کیٹی کا سراغ نہ ملا۔ اب وہ شہر کے شمال کی طرف آیا جہاں دریا بہتا تھا۔ دریا کے کنارے کنارے وہ اس محل کے پاس آ کر رک گیا جو نجومی پانڈو نے خریدا تھا اور جہاں جولی ساگ اس کی بیوی بن کر رہ رہی تھی۔

تھیو ساگ محل کی طرف دیکھ رہا تھا کہ اچانک اسے دریا میں ایک خوبصورت کشتی نظر آئی۔ کشتی میں ایک عورت اور مرد بیٹھے تھے۔ کشتی ذرا قریب آئی تو تھیو ساگ اپنی جگہ پر خوشی سے اچھل پڑا۔ کشتی میں جولی ساگ خوبصورت ریٹھی لباس پہنے بیٹھی تھی اپنے ساتھ والے کالے کلوٹے مرد سے ہنس کر باتیں کر رہی تھی۔ تھیو ساگ بھاگ کر کشتی کے پاس گیا۔ کشتی کنارے کے ساتھ لگ رہی تھی۔ تھیو ساگ نے جولی ساگ کی طرف دیکھ کر آواز دی۔ جولی ساگ!

جولی ساگ نے حیرانی سے تھیو ساگ کی طرف دیکھا اور اپنے ساتھی

مرد یعنی نجومی پانڈو سے کہا۔

”یہ کون یہاں گیا ہے؟ یہ کیا نام لے رہا ہے؟“
پانڈو نجومی فوراً سمجھ گیا کہ یہ آدی جولی ساگک کا ساتھی تھیو ساگک
ہی ہو سکتا ہے۔ تھیو ساگک بولا۔

”جولی ساگک! میں تھیو ساگک ہوں۔ تمہارا بھائی۔“

جولی ساگک نے کہا۔ ”نہ میرا نام جولی ساگک ہے اور نہ کوئی میرا
بھائی تھیو ساگک نام کا ہے۔ معلوم ہوتا تم ضرور کوئی پاگل ہو۔“ تب نجومی
پانڈو نے تھیو ساگک کی طرف متوجہ ہو کر کہا۔

”بھائی! تمہیں لفظ فنی ہوتی ہے۔ یہ میری بیوی ہے اس کا نام جولی
ساگک نہیں بلکہ شانتی ہے۔ اب تمہارے لئے یہی بستر ہے کہ یہاں سے
چلے جاؤ۔ نہیں تو مجھے اپنے نوکروں کو آواز دینی پڑے گی۔“

تھیو ساگک سمجھ گیا تھا کہ کسی ظلم کی وجہ سے جولی ساگک کی
یادداشت کم کر دی گئی ہے اور یہ کام اسی کالے کلونے بد معاش نے کیا
ہے۔ وہاں ٹھہرنے کا کوئی فائدہ نہیں تھا۔ تھیو ساگک وہاں سے واپس آیا۔
گھر دل میں اس نے ایک فیصلہ کر لیا تھا۔ وہ سرائے میں آکر رات ہونے کا
انتظار کرنے لگا۔ جب رات کافی گہری ہو گئی اور چاروں طرف باہل شہر میں
اندھیرا چھا گیا تو تھیو ساگک سرائے سے نکل کر عیار پانڈو کے دریا والے
محل کی طرف چل پڑا۔

محل میں کہیں کہیں روشنی ہو رہی تھی۔ تھیو ساگک اندھیرے میں
محل کے دروازے کی طرف آیا۔ اس نے دیکھا کہ محل کا گیٹ بند ہے اور
اس کے باہر ایک چوکیدار پہرہ دے رہا ہے۔ تھیو ساگک اندھیرے میں

آہستہ آہستہ چلتا چوکیدار کے پیچھے آیا۔ قدموں کی آہٹ کی آواز سن کر
چوکیدار نے تھیو ساگک کی طرف دیکھا ہی تھا کہ تھیو ساگک نے اپنی چھوٹی
انگلی اس کی گردن سے لگا دی۔ انگلی کے گلتے ہی چوکیدار بے ہوش کر کر
پڑا۔ تھیو ساگک نے گیٹ کا چھوٹا دروازہ کھولا اور محل کے باغ میں سے
گزرتا ہوا زینہ چڑھ کر اوپر والے برآمدے میں آیا۔ یہاں ایک کمرے
میں روشنی ہو رہی تھی۔ اس کا دروازہ بند تھا۔ تھیو ساگک نے کان لگا کر
سنا۔ اندر پانڈو نجومی جولی ساگک سے باتیں کر رہا تھا۔ اسے دونوں میاں
بیوی کی آوازیں سنائی دیں۔

تھیو ساگک نے منصوبے کے مطابق دروازے پر آہستہ سے دستک
دی۔ اندر سے پانڈو کی کراخت آواز آئی۔

”یہ کون بد تمیز ہے؟“

تھیو ساگک نے کوئی جواب نہ دیا۔ بلکہ دوسری بار دروازے پر پھر
دستک دی اور ایک ستون کے پیچھے ہو کر چھپ گیا۔ دوسری بار دستک دینے
پر پانڈو نجومی غصے میں بولتا ہوا دروازے کے پاس آیا اور خرایا۔

”کون گدھا مجھے رات کے وقت پریشان کر رہا ہے؟“

تھیو ساگک ایک دم سے ستون کے پیچھے سے نکل کر پانڈو نجومی کے
سامنے آیا اور بولا۔ ”میں ہوں۔ تھیو ساگک۔ تم نے مجھے پہچان لیا
ہو گا۔“

تھیو ساگک کو رات کے وقت اپنے محل میں دیکھ کر پانڈو نجومی ہکا بکا
ہو کر رہ گیا۔ وہ نوکروں کو آواز دینے ہی لگا تھا کہ تھیو ساگک نے لپک کر

اس کی گردن دلوچ لی اور اپنی چھوٹی انگلی اس کی گردن سے چپکا دی۔ اس انگلی کے اثر سے پانڈو نجوی وہیں بے ہوش ہو کر گر پڑا۔ اسے وہیں چھوڑ کر تھیو ساگ کمرے میں گھس گیا۔ جولی ساگ بستر پر بیٹھی ہوئی تھی۔ تھیو ساگ کو اپنے سامنے دیکھ کر وہ چیخ پڑی۔

”تم پھر آگے؟ تم کیا چاہتے ہو؟“

تھیو ساگ نے کہا۔

”جولی ساگ! تم پر اس شخص نے شدید جادو کر رکھا ہے۔ تم اس کی

بیوی نہیں ہو جولی ساگ ہو۔ میں تمہارا بھائی تھیو ساگ ہو۔ میں تمہیں اپنے ساتھ لینے آیا ہوں۔“

جولی ساگ کی تو یادداشت پر پانڈو نجوی کے جادو کا شدید اثر تھا۔ وہ تھیو ساگ کو کیسے پہچان سکتی تھی؟ وہ تو اسے اپنا دشمن سمجھ رہی تھی کہ کوئی ڈاکو ہے جو اسے اغوا کرنے آیا ہے۔ اس نے نوکروں کو آواز دی۔ تھیو ساگ سمجھ گیا کہ اب اسے اپنے دوسرے منصوبے پر ہی عمل کرنا پڑے گا۔

وہ جلدی سے جولی ساگ کے پاس گیا اور اسے دلوچ کر پہلے اس کے منہ پر ہاتھ رکھ دیا کہ وہ نوکروں کو آواز نہ دے سکے اور پھر اپنی سیدھی انگلی اس کی گردن سے لگا دی۔ جولی ساگ ایکدم سے اس کی انگلی جتنی چھوٹی ہو گئی۔ جولی ساگ نے اپنے آپ کو اتنا چھوٹا ہوتے دیکھا تو رشت کے مارے بے ہوش ہو گئی۔ تھیو ساگ یہی چاہتا تھا۔ اس نے جولی ساگ کو اٹھا کر اپنی جیب میں رکھا اور تیز تیز چلا برآمدے میں آیا۔ پھر زینہ اتر

کر باغ میں آگیا۔ ایک نوکر نے جولی ساگ کی چیخ کی آواز سن لی تھی۔ وہ بھاگتا ہوا آیا، مگر تھیو ساگ نے اس پر پھلانگ لگا کر اسے قابو کر کے بے ہوش کر دیا۔ سامنے محل کا گیٹ کھلا تھا۔ تھیو ساگ تیزی سے باہر نکل گیا۔ پل پر سے دریا پار کیا۔ اب وہ قبرستان کی طرف جا رہا تھا۔

آدھی رات گزر چکی تھی۔ قبرستان میں موت کا سناٹا چھایا ہوا تھا۔

تھیو ساگ سیدھا لوشیا کی قبر پر آیا۔ وہ کچھ سوچ کر وہاں آیا تھا۔ اس نے جیب سے انگلی جتنی جولی ساگ کو باہر نکال کر اپنے سامنے قبر کے پاس رکھ دیا۔ جولی ساگ ابھی تک بے ہوش تھی اس کی بعد تھیو ساگ نے قبر کے سرانے کی طرف سے پتھر ہٹا دیا نیچے لوشیا کی لاش نظر آنے لگی۔ تھیو ساگ نے جولی ساگ کو ہوش میں لانے کی کوشش شروع کر دی۔ جب جولی ساگ ہوش میں آئی تو اپنے آپ کو انگلی جتنی چھوٹی دیکھ کر وہ رونے لگی کہ مجھے کیا ہو گیا ہے۔ تم نے مجھ پر جادو کر دیا ہے۔ تھیو ساگ نے جولی ساگ کو تسلی دیتے ہوئے کہا۔

”سنو! اگر تم میری ایک شرط مانو تو میں تمہیں بڑا کر کے تمہارے محل میں واپس چھوڑ آؤں گا۔ میری بات غور سے سنو۔ میں تمہیں نقصان نہیں پہنچاؤں گا۔“

جولی نے پوچھا۔

”مجھے بتا تیری شرط کیا ہے؟“

تھیو ساگ نے کہا۔

”تم لاش سے یہ پوچھو کہ کیسی کہاں ہے۔ اس کے بعد میں تمہیں

پھوڑوں گا۔“

جولی نے تعجب سے کہا۔ ”کیا کبھی لاش بھی بول سکتی ہے؟“

تھیو نے کہا۔ میں تمہیں جو کہتا ہوں وہ کرو“

جولی قبر میں اتر گئی۔ اس نے لاش کو ہاتھ لگایا۔ لاش کے جسم میں

حرکت پیدا ہوئی اور پھر چاروں طرف گرامیٹن اندھیرا چھا گیا۔ اور یہ سب

کچھ ایک عبرت ناک انجام کو جا پہنچا۔ یہ بالکل سچ کہا گیا ہے کہ جو کسی کے

لئے کنواں کھودتا ہے وہ سب سے پہلے خود اس میں گرتا ہے۔





اے حمید کی عنبر ناگ مار یا سیر نر

قبر کا شعلہ	وہ بوتل میں بند ہو گئی
خونی بالکونی	سپیرا جاسوس
خالانی تختی کا راز	ناگ کراچی میں
کھوپڑی محل	پمپھڑ کی دلہن

بد رُوح جولی سانگ



PAKISTAN VIRTUAL LIBRARY
www.pdfbooksfree.pk

فنیروز سنز پرائیویٹ لمیٹڈ
لاہور - راولپنڈی - کراچی

